

# Eliyet A Itunganan Angini Etami

Jeffersonville, Indiana USA

65-0822E

1 Alakara, Lokaato Mann. Engolik ayong iyaunit iyong lokaato. Ikitereng Ekapolon iyong. "Epedorosi ngiboro dadang, akinup bon." Elipa.

Okoi Akuj, erai ngun nguna iitanito ngikositain erai nakuwarina, erai akinup ca bon. Ikwapei ikicunakinor iwon nege nakuwarina tooma akai na, adoyo akolong too, ikilipi isua Akuj ngolo minat, ebe tocamakinai isua aripun epite ngolo eyapiya akolong adoyor aneni ka esaa; eyai adaun. Esitiyaar apaaran. Ka ikitamunit iwon apei kolongit ngina esitiyaror apaaran, apotu ngikalotok ngulu arei itodiedieka Iyong Alomar tooma akiboikin kaapei ka ikes. Ka ibu Iyong kiteyenikin ikes kan akitacaikin ikes Akonikirot ka ainakin ikes aanyun nguna abeit akisicania Kristo, ngiboro lu dadang ingarenete.

Aso elipa iwon, Akuj, ikwanginapei esitiyaror apaaran, ebe iitana Iyong bu tooma nakais kosi akiboi kaapei ka isua, ka akitacaikin isua Akiro, Ekapolon, kotere alotooma ajokis iricakinio isua ikwa abaru anenikon, ikwa ainakinet alotau kosi. Arai ca nyikalami isua inges; arai isua opatanikisi inges a ngikositai a daadang.

Ikitalakarit isua Iyong anguna ibu Iyong kitiya neni angulu eyiakasi lodakitar ataparacu na, ka nguna ibu iyong kitiya neni a Lokaato Kapps' idya ngini cici ngini ayiai atwanare, adikino etwani, nai kona eyai inges nege natukot nakuwarina. Epite ngolo ikitalakaritor isua Iyong, Papa, anguna angiboro alu daadang!

Inakinae, Ekapolon, kotere ikiyenuni isua atemar ebeit isua ainakin iyong ekipur. Isua ca...edeparito ngun akosi misiikin ayenun epite ngolo ikiinakinere iyong ekipuri. Nai, Ekapolon, kijaa ngikositain ikwa ngakitaanyunet nguna ka akitalakarit, ebe ikimina isua Iyong. Ka ngina ikiitanitor isua akitiya nguna iyookino, kitoodikinai isua nguna kitiya. Ilipitai isua Alokiro a Yesu. Amen.

Kiboikinos.

2 Atabong ngina ajokan a ekanisa a ngolo tokona eyiai ileleba noi a nakwarina ka ngulu eyakasi kinga ama lowaetin ka akwap ngulu epupete anasimio. Ebasi ikes erucokina nabo ikes nakuwarina.

Atami epupi ngina aberu kang dang. Emam nyeramakina ayong inges, aso alosi ayong anyarare inges akau ngina ka akimor a naga.

Ikiyakar iwon abaruwa nege ebe ataparacu naga ebe eyiai papa keng a Lokaato Jackson tooma adoketait ngina ka angaleun, atamakinit ayong atemar, acepaki ebonguni inges lore taparacu.

Idya ngini cici ngini alokaat Kapps, ngolo abu okonyar ayong akuwar ngina ngoon, nyayeni ayong keyai lokaato Kapps tooma natukot kori mam, nai, adieka ikedya ngini cici noi.

Ayiai Lolkoku keng a Lokato Kapp a ngolo abu atonyar ayong bien ediaka noi (nyayeni ayong atemar eyiai mono Lokato Kapp tooma asepic ne kori mam...) Ka abu totakanu ebe ayai ayong ka Yosepu kwap neni egumanarere, alemun akatom ka akitemokin. Akalimokinit ayong iyees nguna etapito ngun esabit ngolo bien. Ka ebeit aruwor agumanar ngina akire. Ka eitanit inges atemar oyeni kire ebe alimoki ayong Gari ka Larri nguna abu inges kitiya. Ka abu inges okolimok ayong, ebonguni... abu ayong otema, "Iitana iyong towo alotooma ka tolimok lokaato Gene Norman nguna etapito ngun."

Tema inges, "Towo ka kisiau mono tolimok Billi," lokaatokeng.

Akau kitoodik inges epite ngolo ajokiata ngagumanaret nguna abu inges topedo, abu inges tema, "Kwana kiyoto anakejen kang." Ingolik a?

3 Ka ikwapei adolere isua inaa, kan nyo, abu asimu toruu, ka abu Billi toem akingit...abu ayong otema, "Acepaki erai anyara ngina ngina a ikadiekan kwana." Ka aponi isua tolomunai tooma, ka arai lokaato Kapps. Ka ayakatar idya ngini cici ariebo ngina ke amuny ka akuwan, ka adit inges arerengu ngina ka akiyar. Ka adau Ekapolon akitangaleun inges. Ka akuwari ngina ngoon abala inges ebe ayai inges nariebo kan ece kabila ka apipiu, aberu a Wood akalimokini ayong. Ka eburiburi alosit, ka tolimuni ca, "Aberu a Wood, awar tokona, ngisai ngiomwon, ngao akacamakinio ayong alomar tooma ka kinga alopuke angolo ke edakitar." Abu otema, "alosi ayong lore ka agolokin ekek." Ka abu ayong alot ka akilip. Ka ebookoi eyai idya natukot nakuwarina. Aso ikilakara isua anguna angun. Ka eleliano isua noi.

Kona iyatakinitai isua atingit; eringa isua nyiirara. Arai kepupete Lokaato Mercier ka nakaato Mercier alotooma, eringa isua nyiirara aneni apapakon. Etamakinitai isua akiirar anapaki ka adio, epite ngolo eyiakar inges. Nai ayeni ayong kire atemar engaleuni inges, aso ikinyomitai iwon Akuj ngolo eumokina, Akuj ngol emitakini ngolo minat ngol, ekasikout ngolo erai ekakwang, ekajon ngolo eengu alotic a ngolo ka akejaanakin Eemut.

4 Kwana, okoe, elalak ngiboro ngulu ebeit kitiyakinai, ka euruwana apaki ngina kitiyaet ngun, aso ewaakisi ayoko gogongu dadang neni anguna epedorio iwon akitiyakin Ekapolon.

Aberuna ayong iwadio. Ka emam nyapupi ayong ejok ka akileleba. Abu atodou ayong, okoup nooi, ka abu ayong oper atabong na. Aringa ayong nyimuja tar dina. Abu ayong oloma tooma, ka akiper atabong daadang. Abu ayong opup erono, oper nai aina. Ka ogeuni akilip, ka abu ayong ojoku. Ka anyoun, akinap ngilowi kang, ka abunore lokanisa.

Aso ikinyomitai iwon Ekapolon Yesu tokona ebe ikitererengi inges ayokogogongu nakuwarina, ikwanginapei alobuku dadang ikatakinitere iwon arucokin ka ekiner lo ngolo ka akuwan a Kristo, ngolo akainakin ayong apedor akitan ngakemesekin, ka abuni ayong akitiya bon nguna ejuwak anayenut kang, alotooma ainakin akimuj ngina iyookino ngina ayeni ayong anguna angamesekin.

Edarit ayong nooi apaki ngina ikipedoria iwon daadang acunakin tooma nakibois apei ka alimonokin ngakisicanet ngakanikaarei ngun, ka ngakooli ngakanikaarei, ka ngarupepei, ka ngunace dang. Ikes daadang etakanunet alotooma apei lunguret. Inges apolou adaunia ayong esabit, ngirua ngitomon kori ngice, akirikakin ngun alotooma apei moret, arai kepedor. Atami erai nguna itemokino.

5 Tokona, ngulu alalak alotooma kus elosete neni alwanan. Etee ayong kinga lalo, ka abu ayong oanyu, sek, ngikasikou ngulu alo Takison. Aberu a Sosman, engolik ayong Lokaato Fred adolu ejok. Engolikinit ayong inges ataparacu na. Ka atami ayong Lokaato Don Ruddel ngolo ibooi alodiye keng alokau aina, nakuwarina. Alakara ayong aanyun Lokaato Don alotooma. Ka Yunia, eyai Yunia lalo, kori lokanisa keng? Atami ayong eyakasi nasimio alokanisai nakuwarina.

Aso, iyes ngikaitotoi dadang, ikilakara isua nooi anguna iyakatar iyes nege nakuwarina, ka ikikinyomit Ekapolon ace kolongit iwon, ngina edaunor akiyar ka togeuni akica ngina aditan ngina ka akuwan amumuun ka adungere, emam nyekerio iwon adio ronis, naarai alotooma nguna etori...

6 Abu ayong oriamu eripot anguna kus, alo Arisona, aina alo Preskot. Alacakin Lokaato Koggins alo dakitar. Aso ikilakara iwon anguna angun. Nakaato Mecier, eyai apakon ajokun tokona. Abu ayong opup, akau kilipi iwon, ebe engaleuni inges. Aso acepaki epupete ikes dang nu; atami eyetakinito. Aso ikilakara iwon anguna angun, ebe ajoku lokaato yok tokona, ka elosi ajokun. Aso ikitalakarit iwon Akuj anguna angiboro alu.

Ayakatar ayong alipan akuwar ngina a bien; lokaato ngolo minat anege, atami emam inges kaapei ka iwon nakuwarina. Abu Lokaato ngolo alo Kentaki, okonyar ayong anguna etapito nakookeng. Ekal ngolo minat, ka elosio akicil apese, aberu ngina sorokit ka ekansa anakau. Aso elipete tolaku Akuj aberu ngina sorokit ngin. Anupit ayong atemar elakuni, arai iwon ca...

Ebit atukot, ka iwon dadang kaapei, emorikinos ka akilip anguna angitunga alu, dadang iwapei. Nguna ebeit iwon etic ngun, ikwa ajore.

7 Ka ikwanginapei eyakatar ngirua aapuun ka akidunyun, ka aridakin ngina a erot, ikicamit alosit idunyai kaapei. Ekan, iitana iwon araut ipei, apei kuwan. Ebeit iwon olosete kaapei, ikimuriakinito ngasecisia a idiotunganan ka atiakatiaka yok, ka ebeit iwon edunyakinos ka edunyakinos ka ekidunyakini neni a nginice, ikwanginapei iteere iwon apaaran ngin atemar aapuu. Ocunanakinos make, ka apeitametai ka epeitau. Ka ani kesep nakaato kori lokaato alorot, ka edio pite, emam nguna kitiya mati akilip anguna a itunganan angin, alotooma amina, jwijwi otamatamaete nguna anginice ka nginice dang. Nyesep idio alotooma kus alorot. Kiboyoto kaapei. Ka, arai kipedorete, kiyatakisi ngaice tooma nen, jik angolo saa.

8 Lokaato Neville, ariamunit ayong akonilipan ngina atapit Lokaato Wrait, Lokaato Jooji Wrait ibooi anege. Ikilakara ebe eyai Lokaato Wrait ka nakaato Wrait, nege...Ikoku Edis, Ayong...apei kolongit ngina eponere iwon, ikiitanit ayakaunor ka akimor ngina erai atamunet anege.

Emam nyebongoro ayong neni a Edis ka ani eekari inges. Nai, Nakaato Wrait, itamunito iyes akirujasit ngina arukaunit inges ngikaru ngiarei kau. Ka abu ayong okolimokinite iyes, abu ayong atema, "Emam nyebuni ikoku Edis akibo ka iwon ekaoyan tokona," naarai aris Ekapolon alimo ebe eekari inges, alotooma akirujasit ngina arukaunit inges. Ka abu ayong oriamu akekilocunet, arai, ebe alosi inges akiriamun ka Akuj. Ayapikinit ngikaru ngiarei ekau, abu inges tolot akiriamun ka Akuj. Kwana idaritai papakeng ka atokeng alunyar aloger angolo igerokinitoi, kiding akibos ka amamu akibos.

Ikiterereng iyes Akuj. Acamit ayong aanyun iyes atipei, arai kapedori ayong. Aso toyakaun Akuj kaapei ka iyes ka Selbai, angitunganan. Atami ayong arukaunit ayong Selbai ataparacu na; emam nyayeni ayong atemar iyokino kori mam.

Emam nyitee iyong ejok anege; anerai asilining na ane, ka eremunit akica ikwangina. Ipedori iyong akingolikin ngakilimes, nai emam nyipedori iyong akingolikin ngitunga ejok.

9 Kwana nai ocorosiasi loemut. Erai logo Eemut ngolo acamit ayong akisiom alotooma Akimario 19:9 ka Ngiepesoi 5:26 ka erai kipedorete iyes ngitunga akiric ngarekodia nguna ka akou ka Akiro, ka ngunace dang, kan nyo, ipedorete iyes akigir.

Ka tokona totamunite, erai kikamio nu...emam nyayeni ayong. Emam nyapedorit ayong akingolikin idiotunganan. Ee, apedo nai, engolik ayong Lokaato Terri alotooma agule ngina ikamere etoil. Ka ani kikamio nugu; neni angikejaanakinak ka adiokibois, adiopaki, emam nyisingoliunitai nu anguna angakusi kitatameta, emam nu tar nyerai nguna angakusi meesekin. Erai akiteyenunet na, ka ngakiteyenuneta dadang nguna erworo ayong, erai nguna isingoliaritai natukot kang. Emam nyerai anguna ka akusitukot mati ca kecamoto ikes akijaun ngun. Nai isingoliunitai lotunga lu anege.

Egelete ngitunga ngakinandai nu. Ngitunga alotooma akwap dadang egelete ikes ka akiram ikes. Ngapakio nguna alalak igirete ikes tooma. Ka amina ayong jwijwi akiitonor ikes, arai kerai ememba a ece kanisa, "Toanyu ekonikeyokon."

10 Kwana, ekeyokon, akacamit ayong iyong toyeni nu, ebe, erai nu nguna ka akatukot bon nenikec erworo ayong ngakiro nu. Ka ayakatar ayong apedor akitiya ngun, anarai ekecikakinit ayong Ekuwuam ngolo Akuangan akitere ngamesekin nu. Ka utukui ayong erai pa akalimok ayong ikes Akiyookino, ka erot ngolo atami ayong eponitotor ikes. Nai emam nyerai anguna angakwapin kori anguna a ngikanisai a ngice. Kitiya iyong dadang nguna ikilimokini iyong Akuj etic. Emam nyabongonokini ayong angunakon, emam dang nyipedor iyong abongonokin angunakang. Nai erai anginitunganan ebongonokini alokingaren Akuj, anguna ka ayokokijaanakin. Angun, erai keyai ayong abongonokin anguna ka akakijaanakin, ebeit nai ayong olimonoki alopite angolo aanyunitor ayong, alopite angolo a kapukokinitere ayong. Aso iitana ngun toyenunai tokona.

11 Kwana alotooma Akimario 19:9, ikicamit iwon asiomun akou ngina ka Akirot, kori Akigiret, atemasi.

Emaikina nai itunganan ngini nyitoroniaritai tomuda ekuron ka ataok, kiwuaaki nakibois ngina eseg ngina ke etal alokinga Alomar. Ingadaryo ekuron ngol anguna ka atukot...(Tocoite nai tokona) ka anguna ka akiwuakin nakipi nguna italeunere atukot a ngidwe a Isirael: Arai ngin akitesegunia anasecit.

Toanyu, meere neni a idio dadang, "Neni ka atukot angidwe a Ngisirael; ngakipi nguna ka atyakun."

Kwana alotooma Ngiepesoi, ekek 5 ka ageun ka engaet 22nd.

Ngaberu, tokerito ngikusikiliok, ikwanginapei ikeritotor Ekapolon.

anera i ekile inges akou ka aberu, ikwa Kristo dang eraakar akou a ekanisa, a ngolo erai akuwan Keng, ido erai Inges Eketeyaran.

Nai ikwapei ekeritor ekanisa Kristo, ikwanginapei kwangin tokerito ngaberu dang ngikecekiliok angiboro a dadang.

Ngikiliok, tominas ngakusiberu, ikwanginapei aminar Kristo ekanisa, ido abu tojali bon angunakeng;

Kwana eyakasi nege nguna abala ayong olimu tokona.

Kotere kitokuangu inges, kedau akitesegun inges anguna ka akilot a ngakipi kan Akirot,

12 Kwana, akou ka Akirot nakuwarina, arai kanyar ayong inges akou ka Akirot. Ka ekinyomit ayong ngitunga anege, ka alokinga anasimio anguna erucokina, ka emam nyajemi ayong nu ka atamakin atemar erai nguna epeleikinitai anguna ka akicanican. Tar, ayaari akou ka Akirot alopite alo, ketakana esibit akicanican. Akou ka Akirot ngina esitiyai ayong nakuwarina erai: Eliyet A Itunganan Angini Etami. Epuposi ngun esibit nguna itegelikina anguna a ekalimonokinan angolo igesicit ka akimat esigara, ayaar akou ka Akirot ngina ikoni nen, Eliyet a itunganan a ngini etami. Apotu totakanut, ebe, ataparacu ngina ngoon alosit ayong Erika ngicelekui.

Kerai ngitunga ngulu epupete anaredio, alokuwuam, kori anasimio, toanyunito ngireetin ka atukot ngina alimoria ayong akou ka Akirot, kingedanara iyes kan ngun. Aliyet a itunganan angini etami.

13 Ejok, atakanunete ngun dadang neni kang aneni ekedodikinotor ayong ngipian a Ekapolon apei taparacu, ka aponi tolimokinoi ngicelekui ayiakaun. Itamunito iyes dadang ngina etiyakinotor ngun. Ka, dang, alokaamukut aneni awaar ayong, arai neni...ca eringa nyelimonokina nganyameta angikansai, ayiai ayong erikae apeitaparacu eringa apaaran. Abu towuo aina...atami ayong epiripirunit akolong kidiama, ayapikinit ngisaae ngiomwon ngulu ka ataparacu. Amaditaka; Abu ayong engolik akica ngin, ka abu ayong ebelekin, ka apotu ngicoge ngikanikaarei towaa alo kidiama aina alokaamukut, tosibite abunit alokakinat anapaipoi ka toyai erai ngina elosi apuripuriaar.

Atipei ekau a ngun, abu Ekapolo Yesu totakanu nenikosi. Ka anenipei abu ayong eira etoil ngolo abala ebe, "Jeoba ngolo ka akitutuket angina Ngorot inges Yesu ngolo ka Akitutuket angina Kitete." Ka ayai Inges nen, kelunyar apaki adioci, kepukun akau ngina angicoge angitaa a ngikanikaarei ngulu a egolid. Anen toanyu nai ngun. Ngiai emisiunito ngakiro ngun? Abu ayong egirak kau akabokis ngina ayakasi ngiboro ka atom alotooma epuko kang. Jeoba ngolo ka Akitutuket angina Ngorot inges Yesu ngolo ka Akitutuket angina Kitete." Eyen i Akuj ngolo Anakuj atemar iyookino ngun.

14 Ngina alunyaror ayong anakibois angina abu Inges totakanikinor nenikang kwaar sek, kan nguna etapito ngicelekui.

Ngina nai anyaraunia ayong lokone kang ngolo ajokan, Yak Moore, akau a ngidi lapio, akingit; ngina esiakinia ayong alimonokin Nganyameta a ngikanisae, Apukokinio 1. Ka awuoi Inges, tonapite ngolo akuangan akuwan dadang; ekote ngiketim ekipaama. Kikoni Inges ai apaki ngina arakar arakar inges ngikaru ngatomoniuni ka ngiuni, tokuang akou dadang ikwaani? Ka lokaato Moore, ngolo ajokan, epwatunitai, ekile ngolo Kristoit ngolo iyapara, ka ekasioman, epei ngolo ajokan ngolo ayeni ayong; ka abu inges tema, "Lokaato Buranam, erai ngol Yesu akau ngina ka Akekisirio. Erai ngol epite ngolo etakania Inges tokona." Nai emam ngun nyeramakina ekengere anenikang. Ka abu ayong orubak elipi akitodol apei kolongit...

Eringa ayong nyegeuna nganyameta a ngikanisai ngakankaarei, abu ekepiyo ayong arikin ekek ngolo esiaunan ejok. Ikokini etunganan, ngolo angikaru a ngatomoniuni ka ngiuni, eyiaruni alotooma akuwan nginapei ngin ngina apotu ngikasiomak toyeniata Inges, toyenut Inges araut ngolo eyai; ka ikokini Inges icutar kidiama ai, acepaki lokaru ngatomonikan- kauni kori ngatomonikankoomwon, ka ngajul nguna akuangak loreet Keng, ka epenek keng tokuang esibit ekuno a?

15 Ka asiomit ayong anabuk a Daniel, neni abunio Inges "Ngolo iboit ngikaru ka ngikaru, ngolo akuangak Ngiketim ikwa ekipaama." Abu nai ayong engolik ngolo iboit ngikaru ka ngikaru. Arai Inges ngolo eboit ngikaru ka ngikaru, ngolopei ngol bien, nakuwarina, ka ngikaru kangikaru, kingolik, arai akisikwaanet, alorua kolong.

Kan nyo eraakar ekipaama ngolo akuangan? Ka anen ayong...abu Ekuwuam ngolo Akuangan kirwor nenikang kan nguna etapito epikica ngolo aanyunit ayong apei paki, ngolo a ekatubon angolo ngorot. Ka abu ayong olot loemuto; ka ngikatubok ngulu kolong, ikwa esasedooti ngolo apolon alotooma Isirael, abeit inges toyakatar ngolo akuanga ngol, ngakoruo nguna esyiaaka ka epenek, anera itoodiarito ngilowi ngulu akuangak anenikeng apedor ngina alokidiana ngina a ngikatubok alotooma Isirael. Ka tar nakuwarina, ka alokaru ngidikidio a ngulu alunyarosi, acepaki ngikaru ngiarei kau, kori acepaki meere tar ikongin, akau adepar nen. Ngikatubok ngulu Musugui, tar kedit itunganan ikwani kori kemojongit ikwaani, ani elosete natubonokin, anapete akopiya ngina akuangan, akidodiar atemar emam nabo ace pedor, anapukan angin, eyai kidiama ngakecekiro. Erai akecekirot ngina erai esal alotooma apukan. Nguna elimunete ikes, dadang ngun.

Ka tokona, anen, aanyunit ayong ngun. Ayai ekile ngolo awoi aina, esorokit, nai tonapite akopiya ngina akuangan. Arai inges ka akileleba apedor ngina alokidiana. Arai Inges Akirot. Ka ayakatar Inges, enapit akopiya ngina akuangan.

16 Anen, ekau ngina engetakinere iwon, alimonokin, ka alosit too ama, ka ani ngina atakanuniata ngipian a Ekapolon alokinga ka ama anguna angakipuceta, ka abu tolot kidiama lokuwuam (ngolo ikiyakatar iwon epikica nege, ka nakwapayok daadang), Awuoi Inges aina, toringa enapit akopia ngina ka apedor angina alokidiana. Erai Inges akou ngina a Ekanisa. Erai Inges akou ka akuwan. Emam nabo idiobore ngini ekwaan ka Inges, aiwadio. "Abu Inges Elope kitiyau ngiboro dadang. Abu kitiyau ngiboro dadang Angunakeng, kerai tomamu Inges kemam idiobore dadang ngini esubunitae." Eyakatar Inges apedor daadang Anakuj ka alokwap," Ka ngiboro daadang eyakasi nakan Keng. "Ka tooma Keng eyai akileleba ka Akujuwanut alotooma akuwan." Ka erai inges Akirot ka Akuj, ka abu tonap akuwan kiboikin kiding yok." Ka arai Inges apukunu akirworinet ngina ka akiteyario dadang, ngolo apotu ngikaduarak dadang ka ngitunga ngulu aosok kirworito. Inges bon arai ngolo etanapitai akopiya ngina akuangan ngina ka apedor angina alokidiana.

17 Kwana, abu ayong owuo, alokidiana ekaamukut ataparacu ngina ngoon, asibit ayakasi ngicelekui ngulu kelunyanar aina. Ka abu ayong ogeu akiboikin kwap. ka ayai ayong inaa apaki adioci, ngina, akagwaragwaraa ayong amoni, ka abu ecetunganan ngolo anapit atom bu elosi itorit namoni inaa, ka abu eketukurianik ayong noi. Abu ayong olot yaye, ka akijor alokwap; abu okobul ayong alosit, akabulit atemar kori akagumi inges ayong. Ka kiloilo amoni, abu ayong eboikin ekililingat.

Abu eceleku togeu alokidiana ekaamukut, ka abu inges kiwaak epauda lobaketa ngulu atingit inges. Ka angun abu kitwania inges, ka abu nai eceleku toem kwap ekaamukut. Abu ayong otamak, "Kwana aekari ayong; eruo acela nign. Ka adau inges akibuk aketom."

Ka abu ayong ogeu alokwap ekaamukut, ka abu etunganan ngolo togum kingaren kang. Abu ekenyaku ayong lowai lo. Ka abu ayong ogeu anege, alosit kwap esitiyai ecerot, ka abu amakana togeu aruun ka apotu ngimalia kitoro kidiama kang. Abu ayong otema, "Tema yong, ayai ayong nakibois ngina aronon."

18 Abu ayong ebelekin ka atiyaar nangolol. Ka abu ayong otamak, "Alosi ayong kwap nege ka akiduk akitodol ngina engetakiniata ikes, kotere alomari ayong kinga, abu ayong aapu...apotu ngakatameta kingoliasi lowai ngolo teten kang. Ka, ikwapei etiyakinia ayong, ayai apakit apei ngina ke esigara neni

kebu epei alotoomakec tocakak kwap, alotooma akerit dadang ngina angiceleku i torito namoon.

Ka abu ayong olemu apakit ngina a esigara, emam nyelemuna ayong inges; ikitimete. Abu ayong eteki inges alokwap. Emam nyelemuna ayong inges, anera emam nyamina ayong eure angiboro angul, anageunet. Ka abu ayong engolia kwap inaa, ka erai ekampani ece ngolo a esigara ngolo atami ayong emam nyebeit ayong alimor ekecekiro, nai iyenunete iyes. Elimunitoi aina, "Aliyet a itunganan angini etami ka abobou a itunganan angini emasi."

Abu ayong eteki ibore ngin, ka abu ayong otamak, "Aliyet a itunganan angini etami a?" Atami ayong, "Arai ketami itunganan kire, pa kemat inges esigara jik. Ikokini inges eruwor Aliyet a itunganan a ngini etami ai? Pa kemasi etunganan ngolo etami jik." Iyookino ngun.

19 Kwana, atami ayong, "Epite ngolo emodiakiata ngun!" Kwana, ebeit torai ngikampunio ngulu a etaba ngul ngulu ka Amerika. Ka okoi, erai kiricitai iwon ngikisilayok, keyiakai iwon akingaranakin make, arai keyakare iwon akipup nginice ka nginice. Okoi asoswaanut! Apeleikinet ngina pa alimunio ayong ekiro a ekampani, ebeit ayong alimun ngiboro ngulu eroko ngulu etapito ikes. Ka ikokini idiotunganan eruwor ngini a esoswai ai, anguna ka akitiya ngisilinga a?

Emam itunganan ngini etami ngini emasi esigara jik. Okoi epite ngolo eminakinitotor ngitunga ka Amerika inges; etamete ikes atemar eumokina!

Kwana kingolik, emam nyipedoru iyong, emam nyipedoru iyong...akingit idio tunganan, ngulu a sayans, ibuni iyong...emam nyipedoru iyong ayakaunor ka apuru tomamu emina. Ka erai pa kiriamu iyong adiopuru, ejok, emam nyiriamuni iyong edio minai, ka emam nyiriamuni iyong idiobore. Iyai iyong akinang apungure. Nai bon ebe iriamuni iyong adio puru, iyai iyong akitolomun etoku tooma, nikotain.

20 Erai kiyai iyong kaapei ka ayong ekaru ngolo bien... kori ekaru ngol eringa ngolo bien, anupit ayong arai, anasuban ka akwap, ngina abu Yul Birner ka ngulu dAadang kidodiariata, ka ingolikini iyong ikes emasete esigara ngol, kiwaakis nibore ice, ka akiriyar inges anamoru. Ka tolemuni edokito arac, ngina elogakinitai inaa ka alemun nikotain anenikeng, ka akiwaakin kau a esolima, ka akiwakin esolima naway a ngina kikamet. Ka alunyar ngirua ngikankaarei tolemuni inges kinga. Ka eleleba ekanisa losolima emam pa apedorit tar alosit, kan nikotain ngolo alo sigara a epei.

Abu nai inges tema, "Iyeni iyong, ebasi ikes ebe ilemuni iyong inges aloliyet." Abu tema, "Emam nyipedoru iyong ayakaunor eliyet...edio liyet ngolo elemari nikotain nawai, elemari apuru nawai," Tema, "naarai ebeit iyong toyakatar apuru...toriamu emina kotere toriamu apuru, ka erai emina ngol inges ikiini ekansa."

Ka abu inges toeka, kisitor nakipi, ka tema, ngacepakio ibala iyong ipedoru iyong aliun inges ejok." Tema, "Angina paki, ebe, nyimitak neni iriyaria iyong inges." Tema, "Ebas ikes, emam nyeguori ayong inges," ka kiwakini iyong nakituka kes ka akimwaun kinga." Ka abu inges tolemu ngun ka akipinyakin, ka akiwakin inges kidiama nibore ice aina, ka abu kitoodu atemar arai ekansa. Anu itiyai iyong? Akilikonor inges alogoro kon. Ingolik aa? Ka nyemisitai ediopite ngolo itiyai iyong, eroko erai atwanare. Ingolik aa?

21 Ka atamakin atemar epedoru ekampani amodikin itunganan ejok, kori akikatakin amodikin ngiketunga. Ikwaan ka atarukot ngina eyai aesikin ngunace, ekekabila. Akitiya ngisilinga, agelar atwanare nakwap, ka losorok. Ka alosit kinga inaa lojie ka atwanare angunakec, ka akibelekin ka erwor ibore ngini ikoni nen, alotooma esoswai ngolo erai aliokonu, "Aliyet a itunganan a ngini etami, nai abobou a itunganan a ngini emasi esigara."

Epite ngolo epumakinotor ngitunga inges, tar kikoni neni! Eriamunete inges. Kwana, erai bon amodikin iyong ejok. Kingolik, erai ibore a Satan. Emam nyemitakinite ikes akonikiyar. Emamukatar ikes akipup adio angunakon. Ikitegielakinete ikes iyong ibore ngin kotere ikianyunete iyong itwani, bon ebe eriamunito ikes ngisilinga.

22 Ikwa politiks ka ejie. Emam nyanupit ayong ejie. Emam nyanupit ayong atemar abeit iwon oyakatar edio jie.

Anupit ayong apukan ngina apolon ngina eyai Akuj ayaun, apol ngina apolon ngina ebeit ayaunio kwap nakipukoa Keng a Elope; emamukaun nabo ece jie. Emam nabo nyikeuni ebuku ngakwaaras neni angibukui angulu. Eruworosi ikes dadang aiyorit, aiyorit ngina Ruba.

Aso ekabila ka apol anaga eyauni ejie. Ka alotooma apolou ngina ikiriamuni iwon, alotooma nu, epoloori ejie ngolo ikiyakaunor iwon. Ikatakini ipei apoloori akilo nginice, ka apol ngina alalan eyauni ejie ece. Ingolik aa?

Ka kingolik nyo, alotooma apol na, neni itolomunia itunganan ibore ngini ikoni nen. Ka ibore ngini bon itiyai inges, ikimodikini inges iyong ainakin iyong akigel esigara ngolo alalan. Naarai arai kemasi itunganan esigara...ka anupit ayong erai ngolo a Satan, ka eyai Satan ngolo anikotin tooma lokile ka, kori naberu.

Ka arai kepedo epei sigara akisimuonikin Satan ngolo a nikotin akitodol ngina ikiesikinia inges iyong bon ka tonyongo amija iyong, ka epei sigara. Ka nai yaari iyong eliyet, ka tocamak atyaket apei alotooma ngiuni ka apuru kitor nai nen, kori atyaket apei alotooma ngiuni ngina anikotin akitor nen, anen eyai ngisigarai ngiuni ayaar akibois ka epei, ka ibuni iyong akimat ngiuni alotooma epei.

Kingolik, erai bon ngakinapeta, amodiyo, ngakinapeta nguna ngelanaret esigara. Epedorete ikes agelar ngolo alalan alopote angol akilo neni ecamakinere itunganan akimat eketaba ka akepaipo kori alotooma ekesigara. Kwana, kingolik, erai satan.

23 Ikwapei awuoya ayong aina akitekinit inges, ka akitam epite ngolo emodiyania inges, abu akingiset bu neni kang. Ka abu ayong owuo alokau, ka akingolikun kau keng nabo, "Ka asibit ayai ibore ngini abu okolimok ayong, "Nai iyookino epite ngolo emaikinitere, 'eliyet a itunganan a ngini etami, abobou a itunganan a ngini emasi." Ka abu bu nenikang ebe amodiyo ngin, dang, alowai angolo ka akuwan aina alotooma etaba, erai ibore ngini eyai nakinapeta nguna a ekanisa nakuwarina, kingolik, amodiyo.

Adolu akitodol neni aruworor akwap dadang ngina epol amodiyo aneni anguna erai nguna akire ka nguna iyookino. Kingolik, tar alotooma politiks, ka alotooma ngakiboisio nguna ka abolia, alo sukulo, alotooma ngiboro dadang, eruwor amodiyo.

24 Akalimokinit ayong esorokit ngoon ebe ayai inges nakambi ngina angisigaria, ka abu alori kicak esigarit; ngikeukoi, akekook, kori nginerin keng dadang, aponi towanai. Ka apotu ikes toloto lodakitar; ayakatar ikes ngidokitoi ngiuni kori ngiomwon ngulu awaasi aloderes aina, ka awoi angini tunganan aloderes. Ka atingito ngisigaria ngiuni ekecekone, ka ationikinit tar akiyengakin, angina paki eyengakinia inges, ecumi amaran ngin ngiukoi keng, ka ainakinit inges ibore ngin aiyere tooma. Ka aponi inakinai etunganan ngol akiwo aloderes, alokau ederes, ka acamakin ikes, ngice kiliok ngulu amam ibore ice mati akiger ngina ka akou kori ice bore, alosit ngaren.

Ka ani eyapikini apaki ngina enyonio inges aina, abu ece kapolon bu ka ikoku ngini ekaunit akuwan, ikekoku ngini sapat kori ipese ayakatar ibore ngini ekaunit akekan. Ka apotu ikes kitowaa ederes ngol, angicakin ikoku a ekapolon tooma, ka edya ngolo awanan ngol, kiridi. Toanyu nai iyong.

Okoi, arai toyakatar ekapolon ngol ka akipup ngina ajokan anguna alokaatokeng aloderes, kelimunit inges ebe, "Epedori ikoku yegen akidareun. Yautu Ekile ngol lalo atipei, kitiyaisi inges idio bore!"

25 Nai iitanit idio tunganan dadang akitoodyar akepedor. Kwana, emam ikes dadang nyikote nen; mam, emam ikes dadang nyikote nen. Nai elalak ngulu ikote nen. Elalak ikes ngulu ikote nen. Nai etunganan, ibore bon ngini atami inges, arai nguna a ikedya angina ekanit ibore anakan keng, ka nyetami nabo nguna a idya angini anangit alori, alori nginapei ka kori idya nginipei epedori ayiun akekiyar ace kolongit anakero ke ejie. Kingolik, emam nyewoenete ikes atamakin; ngunakec bon.

"Eliyet a itunganan angini etami."

Abu ayong eteki inges, ka abu ayong otamak, "Erai ibore ngini ikwaan ka ngiyoko dinio nakuwarina, ngikanisai ngulu eyakare iwon." Angolo din eyakar ka ekeceliyet; ayakatar ikes ekabila a ekeceliyet. Ecamakinete ikes dadang nguna ecamito alomun tolomut tooma, ka nyemisitai atemar nyo alomu tooma; nguna eliyete ikes kinga ka tooma, ka ekecekabila ka eliyet. Acamakis ikes neni alalan ka akwap alomun tooma akisimwonikin ngikapir ngulu eyakasi tooma inaa. Eyaarete ikes tooma nyemitakinito atemar ikote ikes ai, arai keyakatar ikes ngisilinga. Eyaete ikes ikec tooma nyemisitai neni ikote ikes, arai keyenara ikes.

Nai eyai ipei bore ngini etapit ngun, emam nyipedori iyong alomun lokanisa ka Akuj alopote angol; meere edin tokona, apeleikinit ayong ngolo akire, ekanisa ngolo akire ngolo ka Akuj.

26 Ikwa ngikampania ngulu a etaba nakolongit na, ngitunga ngulu eponeneete lokanisai ngulu enyaritai kori lodinio, ayakatar ka akiir, ka akiiret ngin erai ngiboro ka akwap. Ka ayakatar angolo din ekeliyet, ka eliyarete ikes nawai ngikristo ngulu akire ngulu ebasi "Amen" ngina alimonokinia inges; ka ayaun tooma ngakes nguna ebanyitai, ata Yesebel ngulu iwasito ngirangi loreetin ngulu eyakasi tooma nakwap, torai ca ikes ngulu eyenara. "Ati ka ati eburnene neni angolo ayeon kosi nooi, etunganan ngolo apolon." Erai ngol ekabila a eliyet angolo esitiyaete ikes. "Ekosi din. Ati-ka-ati, epresident, kori ekapolon akeya, kori idio tunganan ngini a edin." Kingolik iyong ekabila a eliyet angolo isitiyaete ikes? Eliyet ngol, erobo, erai ngolo angakwapin, ngolo angitunga ka akwap.

Eyeneete ngitunga, nguna ecamito ikes. Aso eriamunete ikes nguna ecamito ikes, eyakaunotor nai ikes ece kabila a eliyet, ka nguna ka akwap nguna kiyana, akisimwonikin akecekiiret ngina angakwapin. "Eliyet a itunganan a ngini etami, akiiret a itunganan ngina epuri." Eliyet ngolo a edin a ngakwapin, ka akiiret a itunganan a ngakwapin.

27 Ecamito ikes araut ngulu a edin. Etamete ikes atemar iitana ikes araut ngulu a edin, ebe anera ayakatar ikes etau.

Ngina aponere iwon nakwap na, torukau ngimiidi ilipete akolong ka ngiboro nguluce dang, naarai (Kannyo?) erai inges itunganan. Ngina ebongorere iwon namon nguna ka akwap angikirionok, ikiriamuni iwon ngikeboyok ilipete ice bore. Kannyo? Erai ikes ngitunga, ka ecamito ikes, iitana akima.

Aso itunganan, tar kibusokina inges ikwaai, eyeni inges atemar eyai icebore iwace. Nai eyakatar inges akiiret ngina angakwapin, ngina nyeyayia inges eliyet ngolo akire. Ebeit inges toriamu ekeliyet ngolo itiyaunit elope. Angini tunganan etiyau eliyet keng a elope.

Itoru ekampani edio dadang anguna angulukec, nguna epedorito ikes etic, "Eliyet ngolo akire! Erai logo eliyet ngolo akire! Inges ingarenit adaadang!" ka dadang ikongin. Tema, "Ebonit akiiret," kori ice bore, "alokingaren." Okoi, anguna ka ajokis. "Kidiama kingare aa?" Nyo eyai kau keng, tar? Emam kire nyerai ekile ngolo etami kori aberu ngina etami. Nai erai ngun nguna ebasi ikes, nguna erai amodianakin ngitunga.

28 Kwana ikiripuni iwon atemar, anakolongit yok, ariamut ngitunga akiiret. Kannyo emasia ekile esigara? Erai akisimwonikin akiiret. Kannyo emasia aberu esigara? Erai akisimwonikin akiiret.

Ka arai keripunit ekanisa, atukot a edin, ariamun ngitunga alotooma aina, ebeit ikes toyakatar ece kabila ka eliyet ngolo einakini ngitunga akiiret ngina ecamito ikes. Aso arai pa rukaut akiiret ngina ecamito ikes, emam nyiitanete esigara. Ka arai pa kerukaut akiiret ngina ecamito ikes alodin emam nyeyaete ikes edin, emam nyeyaete ikes edin. Kwana, ecayete ngun alopote angol.

Ngaberu nguna angisokologei, tobanyito ngitim, ka ngireetin ngulu iwasitai erangi, tonapito erono, ecamito ikes ngun. Eminasi ikes ngun.

Ikwanginapei erworitor ayong ataparacu napei na ka esabit nataparacu, nguna etapito ekorobe ngol alokiding ekorobe, kori etau ngolo cici ngolo alokiding torai kinga ekuwuam. Epite ngolo eyakar ekuwuam kinga, kiding etau ka ekuwuam, ido kiwasakinitetei Ekuwuam ngolo Akuangan. Imisiunito iyes dadang ngun aa? [Tema atukot, "Amen."]

29 Kwana atupakin ngun alotooma arucoret ngina ka Akiteyenunet, Akuj ngolo ka Akwap Ana, Ngulu iwasakinitai Akimiet Alorua Angulu Esidiok. Nguna alokinga ngun, ekorobe ngolo alokiding...ekorobe ngolo a ekingaren erai akipup a itunganan. Ekorobe ngolo angiarei erai ekipup ngina ka ekuwuam; acamit, acamit a ilope bon, akiitanit, ka ngunace dang. Nai erai tooma etau; aseunitai etau ngol.

Aso, epedorete ikes akinyonyo ekuwuam lo akitaraun akuwan ngina epanikinit ekuwuam. "Nai etau ngolo eseci, etwani etau ngol." Etau ngolo egeri, alotooma akapirionut, Akirot ka Akuj, ngina dang erai inges atyaket, eruwor etau ngol erubakini ngikaru ka ngikaru..., jwijwi.

Anupit ayong atwanare ngina ruba, ikoni epite ngolopei anupitor ayong Nakuj ngina ruba, nai meere akibois angikatwak ngina ruba. Emam ibore ngini ekoni nen ebe akibois angikatwak ngina ruba. Eyai atwanare ngina ruba anguna angitunga angulu erai ngulu alalak, ngulu a edin, anakwapin nakuwarina, ngulu atwakito.

Aberu ngina eyari alotooma akitalakario," ngina ebanyit ngitim kiwasite erangi loreet, etwanit tar keringa eyari." Ebalala Ebaibul ikongina. Ingolik aa? kingolik, epedori inges torai ngina a edin, nai emam pa eteyaruna inges. Eyakatar inges akipup ngina alokinga. Acepaki eyeo inges alokwaya, kori edonga alokanisa alotooma ekuwuam, acepaki tar erwor ngangajepa, ka ayakaunor ngakitoodianareta ngun a ekuwuam. Nai mati erai etau ngolo alotooma ngolo ka anakoku ka Akuj, kingolik, aeka inges, nyimitak nguna itiyai inges.

30 Arai ngisirael ngulu ka ekuwuam alokinga, kilelebas ka ajokis ka Akuj, ka epite ngolo apatanikinitotor Akuj, ka ngunace dang, nai pa apotu ngun kitiyata. Abu tooma kec kipiyo aanyun Akirot alope.

Nai ngina ikiuritor iyong Ekuwuam ngolo ka Akuj, iriamu nai iyong...irai nai iyong lokoku ka Akuj, ka irai paaran iyong lokoku ka Akuj, ka irubakini iyong irai lokoku ka Akuj. Emam epite ngolo tyakaret ngun, naarai iyakatar iyong akiyar ngina nyedaun. Ka ngina Nyedaun amamukatar ka ageunet; kori dang emam nyesaluni.

31 Okoi, anguna ka ajokis ka Akuj, ebe ikiinakini Inges iwon amisiikin ngina angiboro angulu apolok angul! Ikwanginapei erworitor Paulo anege, nabo alotooma Ngiepesoi, irworit nguna etapito ekile ka aberu, ka abala ebe, "Erai na akimunono," epite ngolo ebeito ngaberu tokeritotor ngikecekiliok. Tar nakibois ngina angaarei, anupit ayong ikote nen, Ebaibul dadang, irworitai nguna etapito akereru. Ebalala, "Ngaberu, toanyunito atemar ekerit ekile, tokerite lokilekeng." Ebeit nai ekile dang toyiari akiyar ngina ekeritor inges akeberu ikwa lokoku ka Akuj. Ka arai pa keyiar ekabila ka akiyar ngin, ejok, nai, eerobo, emam nyekerio inges, naarai eyeni inges nguna esubunitere inges. Nai ani kerai ekile eyakar akereru ikwa ekile, tokerer ka toseg, kaapei ka akeberu alokingaren ekekal, eketiyen ngolo ka Akuj ngolo akire, ebeit nai ngaberu, ka ngidwe, ka dadang, tokerito eketiyen ka Akuj, ka akereru.

32 Toanyu tokona. Aberu, ecamito ikes ngitim ngulu ebanyitai. Ecamito ikes anapit ngisokologe, erangi, akisiro. Ngidoomei ka ngiboro ngulu ecamito ikes anapit ngirua lu, ecamito ikes etic ngun; nai tocamito alosit lokanisa. Ingolik iyong akiwasakinio akimiet ngin ngina eyai kidiana lokuwuam, meere kidiana lotau. Ingolik aa?

Tema, ecamit araut a kristoit ka dang kitiyae ngiboro lu, ka tobala ekeyokon ejuwak. Arai kebala inges ejuwak, "Ipedori iyong araut ememba; epedori ekonikiro ayakau nabuk a ekanisa anege; ejuwak," eyai nai inges ainakin inges eliyet ngolo a edin ngolo iriamara ka akiiret ngina ka aberu angakwapin. Emina inges ngakwapin; emina inges akiiret keng. Aso eyakar inges eliyet anguna keng, nai elwana inges anaraut aberu ngina etami. Nai iyong ngin. Nen inges ariamunia ayong akou angakiro anu.

Mam, emam inges nyera ai aberu ngina etami. Arai totami inges, keyeni inges atemar meere ekanisa etubokini inges anakolongit angina esidion. Eubokinit inges ekaisa tokona anguna ka amembanu keng, akepatanu lokorobei ngulu eyai inges toma ka ngatukon. Etubokinitai inges tokona angul. Nai ebeit Akuj atubokin inges anakolongit angina esidion. Aso emam nyetami inges.

33 Ikwa ca ekile ngolo emasi esigara, emina inges esigara akitol ngina amunaror akekitam kan nikotin. Ka amunaya akiitanit ka aberu ngaketameta akitodol ngina itiyaa inges ngiboro ngulu eroko anakonyen a Ekapolon, 'naarai ecamit inges akitiya ngun; isimwonikinit akiiret ka aberu angakwapin. Aso aya nai inges eliyet ngolo a ekanisa angolo angakwapin; itorit inges jik nen, ejok, emam ibore ngini einit inges apodo. Itoodiarit...

Kwana ikianyuni iwon atemar erai ngun nguna erai Akiyookino. Ka ebala ekeyokon ebe, "Emam ngace. Emam nyetubokinio isua ngaberu anguna ka akitiya ngun. amam ngace." Eyai asekit ngina itemokino neni angun; erai ngun nguna aloliyet keng. Etodiarito ngun atemar itorito ikes loliyet a sioloji. Ka ayakatar akiire ngina asioloji; ka ariamunito ikes akiiret ngina asioloji. Nai emam nyitorito loliyet ka Akuj. Emam, malim.

34 Kwana, arai keyai eliyet ngolo asioloji anguna angolo asioloji angolo etami, ka eyai eliyet ngolo a ekanisa anguna angolo etami alokanisa, eliyet ngolo a ngolo ke esigara anguna angolo etami akimat esigara, ebeit toyai eliyet iwace ngolo akire anguna angini etami. Ka ayakatar Akuj Eliyet, ka inges Akekirot. Erai ngini ikityakuni, naarai erai ngakipi nguna ka atyakun anasecit. Kwana, erai ngol ekile ngolo etami kori akiiret a ekile angolo akuangan.

Ka arai kitor ekile loliyet ngolo angakwapin, ayakatar inges akiiret ngina angakwapin. Ikwa ekampani ngolo ke etaba, eriamunit inges ngimemba alotooma ekanisa keng kan akijuk ikes alotooma eliyet lo. Arai kebasi ikes, "Elalak ngaberu nguna eloseneneete lokanisa adepar ngikiliok." Acepaki ikote nenipei. Kwana, acepaiki erai ngun daadang nguna akire, ngina elosio inges etic idio bore dadang ngini ecamit inges. Iyookino. Itiyai inges, imorikinosi inges ka idio bore, nai etorit inges loliyet a ekanisa angol. Arai kitorite inges loliyet ka Akuj, kelomu inges egelaana aneni angun. Ingolik aa? Abu kipiyo inges akitor Loliyet ngolo ka Akuj ka alomun kinga ka ngitim ngulu ebanyitai. Emam nyepedori inges akitiya ngun.

35 Kwana ebeit na aruwor ngina edwar acepaki neni a idio tunganan. Nai ngina ageunia inges aloliyet ka Akuj, ka ebala anen ebe emam nyebeit aberu tobanyi ngiketim, nai (Nyo?) eboyor inges lowai yege. Arai kebala ebe erai acecit anguna ka aberu akitiya ngun, ka erono inges akitiya ngun.

"Arai kecamit inges," ebala inges, "Ejok, ebeit inges tobanya ngitim keng."

Ebala, nai, "Tobanya jik nai." Ka ebala, "Ikiyeni iwon atemar erai ngileec aberu ayakut ka akou ngina ebanyitai." Ebala, "Ebeit nai inges kimuko akekou." Ka erai akekimukoret ngitim; meere akopiya, aberu. Erai ngitim akekimukoret, inges ebala Ebaibul. Iyookino. Itoodiarit nen atemar erai inges a Nasariot aneni a Ekapolon. Ngitim ngulu aoyak, aneni ka aberu, erai apolou kec ebe a Nasariot neni a Ekapolon. Kwana, ikiriamuni iwon atemar erai ngun nguna akire.

Nai ikiriamuni iwon ebe arai ketami itunganan, ngini ca enyaritai alotooma ngakwapin, kemasi esigara ka toringa eriamunit akiiret keng, ebeit inges toyakatar akipup ngina itemokino ayenun atemar eyai inges ariamun emina alotaba. Nai erai bon, nguna itiyao, erai akitegelakin inges ece, ainakin inges akigel esigara ngolo alalan.

36 Ka eriamunit eliyet a ekanisa ngimemba ka ngiboro ngulu ikote nen ngina ecamakinere ikes ayakaun ka idio bore ka torubakinito ayakasi lokanisa, erukaunete ikes ngimemba ngulu iyatakina. Anibo kelosi iwon lokanisa ka aliun angini tunganan kinga ewaakinito nawai ngikristo ngulu akire ngulu euritai kan Akirot. Keyakaun alimonokin ngina ileere anarwatata nakuwarina, erai kire, naarai etorit inges Loliyet.

Ka ani kayakatar ayong apei kiitanit tooma lotau kang, ka atami ayong ebe a ngini tunganan ngini akapupi ayong ayakatar inges dang ngunapei, "Akuj, kisitoroi ayong Loliyet kon." Ikwanginapei alimunitor Daudi, "Kikatakinai ayong, ka torotarai ayong, ka toanyu arai keyai adio ronis tooma kang, kipudo kinga, Ekapolon." Ingolik aa? Acamit ayong Eliyet ngolo a Ekapolon. Emam nyamitakini ayong nguna itiyaete ngakwapin, nguna ayakatar ekanisa; acamit ayong aruwor ekile ngolo etami, akitam atemar ebeit ayong



owuoi alodiye ngai alorua alu, anguna ka atubokinio.

37 Toanyu, itiyai ekampani ngolo ka etaba ngun agelanaria esigaria ngolo alalan; itiyai ekanisa ngun ariamunia ngikewapak ngulu alalak. Aberu ngina angitim angulu euriyaka, tonapite ngisokologei, ikamuni aliyet ka Akuj. Emam nyiropuni inges ana liyanet a ngin, ka ngitim ngulu euriyaka, anera ebal Ebaibul nyebeit inges akitiya ngun. Emorit inges akekou ngina itiyaa inges ngun. Iitana iwon ayenut ngun. Nai elosenene inges lokanisa iyookino, nguluce daadang. Awuoi ayong acepaki...

Emam nyerai ajemit idiotunganan; emam nyirworo ayong adodit idiotunganan, nai erai asecit alokanisa. Kisudai ayong angakiro angun. Emam nyelimuno ayong, "Aberu ka ati-ka-ati erai ati-ka-ati." Emam, malim. Abala ayong erai asecit asecit. Meere ikwa ipei tunganan, emam nyetoronit ayong ngitunga a ngipepei. Erworo ayong etoronit asecit. Emam nyamisit ayong kerai idiotunganan kori ayong dang elope, kigeu iyong analiyet ka Akuj, adio secit dadang ikiretakini iyong anen.

38 Toripu. Nai aberu ngina ecamit ayakut ka ngitim ngulu euriyaka ka akinap ngisokologei, kori akinap erangi ka idiobore, epedori inges alosit naliyet ngina a Pentekost alotooma apatanu ikwa akilwat, emam ngadi nguna etapito kan ngun, akitodol tooma natwanare. Naarai, ebal inges ebe, "Ejok, emam aronis aneni angun."

"Erai kimina iyong ngakwapin kori ngiboro ka akwap, erai anera emam amina ka Akuj alotooma kon."

Kan ekuwuam lo, anen, epedori inges akiriun ngun kwap tooma lotau keng, ngiboro ngulu emam nyerai ngulu ka Akuj ka ngulu itidingit Akirot ka Akuj, erai kerai ngin akiiret ngina eyai lotau. Ebuni alotooma akiir; akitere, akiir...Epedori abunore alotooma akitam, alotooma epeget, "Emam adio tionis alotooma ngun. Ikiyakar ayong akiiret. Ikiyakar ayong akipup. Ayakatar ayong akipup atemar ejokak ngun dadang." Epedori inges atiyaun anen dadang, ka jik tooma lotau keng, arai kerai eketau ekabila ngol. Itoodiunito ngun atemar emam nyemasi inges alo Liyet ka Akuj.

Nai arai keyakatar inges ngitim ngulu ebanyitai, tonapite asir, ngisokologei, ngisiriwali, kikwaan ka ekile, ngasogis nu dadang ka nguna enyarito ikes dadang; kirworos ngiboro ngulu ikote nen, ka kitiyaete ngiboro ngun, ka akiyar anguna angakwapin, isalakini inges; Emam nyepedori inges akirop aina. Emam, malim. Eretakinete inges ngun anageunet.

39 Toripu, ekile ngolo ite ngikepon ngolo arengak ka ereet keng ngolo a erangi, ka ngisokologei ka ngidoomei, ka ngulu eyakar inges dadang; ekile ngolo etami emam nyingolikini inges. Kwana, ekile ngolo erai emembat a ekanisa inges ite inges, ka akinir inges. Nai emam nyamitakini ayong neni ikoni inges tar nakongu, ibelekini ekile ngolo etami akekou. Kannyo? Etorit inges Loliyet ka Akuj, ka eyeni inges atemar akitere inges erai elomi alotau keng. Nyebeit inges totami atemar ibus inges.

Tema, "Meere mono inges ibore ngini ebusan aa?"

Meere anenikeng. esiliana inges ileere, Yesebel ngina itimitoi tokuliakana, aneni a itunganan angini etami. Itekini lokoku ka Akuj inges ka ngileec ebe imarakina inges dang lokal ngol eyai inges dang. Iyookino ngun. "Ikokini ngin erai nakaatokang ido kikoni nen ai?"

Kingolik, abu inges kikuto loliyet a epei, ka kitoruni neni a ece. Emam inges nyebeit totami atemar ibus inges, emam jik. Emam ngin nyerai akibuses anei a itunganan ka Akuj.

40 Totamunite, apeipaki eringa ngaakot a Yesu Kristo nyerauna Eliyet, ikwanginapei elosere iwon aanyun alotooma ngadi dakikai, "Apotu ngidwe ka Akuj ngulu sapa kingolikis atanakoku angitunga, ebe ebusak, kiitanasi ikes ikec ikwa ngaberu." Emam pa abu Akuj kisioni ngun. Abu nabo totakanu, analosit angisrael, ka emam pa abu Akuj kisioni ikes. Abu idio tunganan dadang totwan.

Eliyet a itunganan a ngini etami!

Alomuni ayong kinga anakimor anege; ayai apese ewoi anege alokau ekanisa apei kuwar, tema ayong, eyapikinit ngikaru ngiuni kori ngiomwon kau, tema, "Apolou ngina ibaakar iyong nen, irai iyong ekasikout." Tema, "Atami ayong ibusak ikes."

Obongokini ayong, "Atami ayong ngun." Alotooma ngasimai keng, epedori iyong alimor epite ngolo ayiakar inges. Abu ayong atema, "Kimie okolimok idiobore. Ngikonikaru ngiai?"

"Eyapikinito ngatimoniuni."

Obongokina, "Ngina araakar ayong ngikaru ngitomon ka ngikan odit anenikon, atami ayong dang ikongina." Iyookino. Eringa erai asilio!

41 Eliyet a itunganan a ngini etami! Iripuni nai kwana iyong, arai keyakauna, ngaketameta eliuna Anakirok ka Akuj, Eliyet ngolo ka Akuj, emam nyitekini inges. Emam tar nyetamakini inges atemar ibus inges; etamakini inges atemar erai inges Yesebel. Etamakini, alokau ngipon ngulu arengak ngul eyai ekitoi

ngolo aaran ngolo ekonyi inges. Ka abala Ebaibul, "Erai ngike dorin ngidorin ngulu ka akibois angikatwak; ka elosi ekile toomakes ikwa emong ngolo elosi nangolio." Eyai eliyet a itunganan a ngini etami.

Anu iitanit iyong? Ngina ebunio aberu alorukude enapit alopote angol, ka kisingoliasi iyees ngikiliok ngakusikes, ka akingoliar inaa, emam nyisitiyai iyong eliyet a itunganan angini etami. Naarai, ngina itiyaa iyong ngun, iyai iyong akilom, naarai ebala eliyet ebe, "Ngini tunganan ngini ingolikini aberu kingobel, adau akilom ka inges alotaukeng." Kimunga akonikou, ekile ngolo itami. Kiyoto anenikeng. Emam nyibus inges. Erai inges emuun; iyookino, ekunokin esibit epei, itiyai ebi epei, ekonyi esibit epei. Tolika anenikeng.

42 Okoi, ee, erai Akirot ka Akuj Eliyet a itunganan a ngini etami. Idio tunganan dadang eyeni ngun. Inges eliunitere ekonitau, Akirot ka Akuj. Ka ikitarauni, ngina ibunio iyong itorunit neni ka Akuj...Ngina itorunio etunganan ngolo etami loliyet ka Akuj, einakini inges akiiret ngina akuangan. Iyookino ngun. Ngina itorunio iyong loliyet ngolo ka Akuj, eruwo akonikiir akiiret a itunganan a ngini akuangan. Ikituruwori akiiret a itunganan a ngini iyookino. Iyookino kire alimunet ngin.

Kwana ikanyu iwon epite ngolo iwapatar nu alotooma akisikwaanet, alotooma Isirael, anguna ka atukot a Isirael bon. Inges alosikinet, erworor ayong nu tokona, arai kepegut ngikejaanakinak idio bore ngini elimuno; erai nu nguna ka akatukot ngina adau Ekapolo ainakin ayong alimonokin.

43 Toanyu alotooma Awosit 19, akacamit ayong iyees tosioma kiloto iyees lore, ngina iyakatar iyees apaki ace. Toripu, ngina asecia Isirael, nguna ingarenete alemunio ataok ngina arengan ngina pa ariongitor ayokot alogulingul keng. Akepolou ebe emam pa ariongit inges ayokot ngina a idio bore.

Ka abeit inges toreng. Erai erangi ngolo arengan erangi ngolo mooket. Iyeneete iyees, eyeni sayans atemar arai kilem iyong erangi ngolo arengan kitek erangi ngol, neni angolo arengan, erai ngolo akuangan. kingolik isitorit akongu lorangi ngolo arengan, aneni arengan, ekuang. Ite Inges anaakot a Ekapolon Yesu, ka ngaakot yok nguna arengat eruworosi nguna akuangak ikwa ekuno;Ngolo arengan aneni angolo arengan.

Ka aario ataok alosaa angolo ka atabong, atukot dadang ngina a Isirael.

Ka ewaskinio ngirotin ngikanikaarei angaakot keng lopuke neni elomaria atukot dadang ngina a Isirael; akisikwanet ngina anganyameta angakankaarei, kan ngaakot.

44 Ka aponi nai yaarai akekuwan ka akicunyakini. Ka ecunyakinio ka ngimeeger, ka ejamu, ka ngamolitenyi, ka awaret, kaapei.

Ka abeit tomud ekile ngolo asegan, ka abeit kiwaakinai nakibois ngina alokinga atukot. Angun, arai Isirael topedo akingolikin akisikwaanet! Emam Akirot ka Akuj na totingitetei angakan anguna engoriaka kan amamu anupit. Ebeit torai ekile ngolo asegan. Ka ani kerai inges ngolo asegan, abeit inges kitoru loliyet ngolo ka Akuj.

Ekile ngolo asegan, ngakan nguna asegak, ka abeit kingadakinai nakibois ngina asegan; Meere nakibois ngina eyakasi ata Yesebel, ka ngakaeok ka neni epangasi ngiboro dadang; tonyamete ekomunio ka ngioro nguluce dang, tokeret ka ngaberu, ka ngikiliok, ka angolo kabila ka asilio; toolset lodisikoi ka lopati, ka tonapito ngitim ngulu ebanyitai, ka ngisokologe, ka ngiboro luce dadang, ka tonyaras make ngikristo. Akingadakinio nakibois ngina asegan, ka totingitetei angakan anguna asegak.

Ka nai ani eseci Isirael, ka aripun ateamar edyakarito ikes, awasio nai ka ekuron ka ataok ana, kidiana kes. Ka arai ngun ngakipi ka atyakun, akitesegunio anasecit.

45 Toripu. Enu ne! Ka ngina Isirael, eringa ikes nyepona nakimor tooma nakukonokin, ayai ikes mono akitor nakipi nguna ka atyakun. "Akitojokio kan anupit; ebuni kan akiirar, akiirar Akirot ka Akuj."

Alomarete nai natukot alokwap ngaeseyek ngun ngakankaarei, nguna angaakot, akidodiar atemar abu ice bore totwana ka abu tolot alokingaren kes, anguna ka asecit. Atyakunio ikes kan akiirar Akirot, ngakipi nguna ka atyakunio, Alomar nai nakimor.

Akibois apei bon ngina eriamunotor Akuj ka itunganan arai kau adoketai ngin. Emam pa eriamunosi ka inges aiwadio adaadang. Ayai inges abunore alokau epite ngol. Eriamuunun Akuj ka ngisirael anakibois ka apei.

Ka iriamunosi iyong ka Akuj nakibois apei bon, ka erai tooma Yesu Kristo; ka erai Inges Akirot, ngakipi nguna ka atyakunio. Ka aponi tobukoroi ngaakot keng anguna anganyameta dadang nguna kankaarei. Ka nai, kan Ekuwuam ngolo akuangan, ikilomari iwon tooma nakimor ngin, ngina einakinitali ekanisa bon. Okoi, kepoloto nu nooi!

46 Ka dang, kwana, ikicamit iwon akingolikin Ngiepesoi 5:26, ebala, "Erai akilosio angakipi kan Akirot," ngakipi nguna ka atyakunio. Anu itiyaete ngun? Anen, erai eliyet ka Akuj Akirot. Ngakipi nguna ka

atyakunio, "Akilot angakipi, nguna ka atyakunio, kan Akirok," Eliyet ka Akuj.

Anen, emam nyipedori iyong abunore neni a Kristo itorit loliyet a ekanisa. Emam nyipedori iyong abunore kan eliyet a edin kori eliyet ngolo angakitatameta angitunga. Eyai epei liyet bon, ngolo ipedoria iyong alomaria nakibois ngina akuangan ngin, erai kan "akilosio angakipi kan Akirok." Erai Akirok ka Akuj Eliyet a itunganan a ngini etami.

47 Ikitubokini iyong ekanisa anege kirai iyong emembat ngolo ajokan kori mam. Ikiinakinete ikes iyong anukio ngina ajokan, ka atiyaun amendera anatwanare kon, ka akiyakiun ngainakineta nguna angatur ka etic ngakiro dadang angunakon. Nai ani edoli ekonitau akiwuo alokingaren Akuj, ebeit toyakatar akiyiar ngina Nyedaun. Ka ani kerai Akiyiar ngina Nyesaluni, erai atyakat ngina ka Akirok. Ka ikwanginapei nyengerioto ngakakiro...

Emam nyepedori akakan akinger akakan. Emam nyengerete ngakakonyen akakan, kori akakeju, kori ekakimoin ngolo ka akeju, kori eka kiner edio. Emam nyepedorete akinger inges.

Ka emam nyepedori edio kile ngolo erai epei ka Akirok ka Akuj, kori aberu, akinger epei wae ngolo ka Akirok ka Akuj. Anen, ngaberu arai kitamete iyes ebe ipedorete iyes abunore kingaren nayakau ka Akuj ka ngitim ngulu ebanyitai, idyakarito iyes. Ingolikis iyes aa? Idyakarito iyes; emam nyepedorete iyes abunore aloliyet ka Akuj aneni ikilotarere iyes kan ngakipi nguna ka Akirok. Idio toloma tooma Nakimor. Itami iyong irai iyong, emam nyipedori iyong akitodol ngina ibunio iyong itorit Nakirok, ka angolo wai ngini edit, angini Kirok ka Akuj ngini edit. "Emam nyeyari itunganan ka atap bon, nai kan angina Kirok." Iitana kitoru naliunio ngin, akitorun. Ka inges ikiini akiiret ngina ka akiyookino, naarai erai nguna iwarit inges ngun, iwarit idio bore akilotaria inges.

48 Akirok, Akirok ka Akuj inges Eliyet ngolo a itunganan a ngini etami, ka itiyauni akiiret ngina a itunganan angini iyookino. Ikiyeni iwon atemar iyookino ngun; eliyari asekit ngina ka amamu anupit kinga. Emam nabo amamu anupit ngina itorunio iyong Loliyet ngol, naarai erai akiiret ngina a ekanupan angolo akire.

Ecami ekanupan ngolo akire araut ngolo iyookino, tar keya ngadi. Emam nyecamit inges alimun, "Ejok, emarara ayong nakoyo nguna eyenara. Emarara ayong lokanisa, lokanisa ngolo apolon alotaun." Emam nyamisit ayong kerai emison alokoona, kori etolim ngolo angaten ke epiini, aiwace, etunganan ngolo etami eyeni atemar ebeit inges akiriamun ka Akuj. Ka pa emisitai nguna ebala ekanisa, kori idio tunganan, ebeit inges abunore anadoketa ka Akuj. Ka ngadoketa ka Akuj erai Akekirok.

"Ejok," ebasi ikes, Akirok ka Akuj."

Kire, enupito ikes dadang atemar erai Akirok ka Akuj, nai iitana iyong itoliun alotooma keng aa? Ikokini iyong icamakini aberu ngina ebanyit ngitim itori nen ai? Ikokini iyong itiyakini ngun ai? Ikokini iyong icamakini etunganan ngolo emam nyecamit akiting akitatam naga itoruni nen ai? Ingolik aa?

Emam nyerai akiiret ngina a ekile a ngolo etami. Emam. Ekile ngolo etami etamakini, etamakini ekile ngolo etami ngaruatin ngaarei eringa inges nyeporokino ibore idio alopite angol.

49 Toripu emam nyengero Akirok ngin bon. Emwonikina nai, kori erai akiitanit. Erai akiitanit ngina ainyo? Nyo ikiinakini iyong iitani inges, anakibois anginaesiaunan? Naarai alokwap ekonitau ayai ekinyomit ngolo aseunitai ngolo arai Akiyiar ngina Nyesaluni, aperi jwijwi aina. "Dadang ngulu akainaki ayong Papa epote neni Kang. Emam idio tunganan ngini eoliyori."

Akiiret ngina a itunganan, ngina iiraria etunganan ngolo etami Akirok ka Akuj, "Iirarete ngakamesekin Ekatoil, emam nyetupakinete ikes epeyonon," naarai tooma inaa eyai Akiyiar.

Eruco asekit ka asekit, ka esoswana asekit akitodol ngina etamia inges atemar kori eyiunit tomambo nyiyiunit. Eyai nacukulul ngina a esoswai.

Ecamito ngimembai a ekanisa eliyet ka edin kotere eyakaunotor akecekiitanit angilopeyek ka toringa imaritai ebe ngitunga ka "edin." Iirari iyong ikes ebasi, "Okoi, eria inges ngolo emina edin."

50 Alotooma akwap angikironok, ayakasi kinga amaga apei kolongit, ka erworosi ikes nguna etapito nu, erworosi ngicedwe nguna etapito ngaeosio a rock ka roll nguna eramit Elvis Presley ka aeosi ikes, Pat Boone ka nguluce, Ricki Nelson ka nguluce dadang. Abu ayong otema, "Erai ikes atukot angulu angero anupit."

Temari apese ace, "Kan nyo, enupit inges noi."

Abongokini ayong, "Yuda dang ekoni nen." Atemari ayong, "Abu Yuda toriamu ngisilinga ngatomoniuni ngulu ke esiliba; eriamunit Elvis Presley ngamilionin angadolae." Ingolik a? "Ikes daadang agelasi akecepolou." Ingolik a? Abu ayong atema, "Imicat ikes ebuku noi." Eringa, ikwa ca amodiyo ngina ke aliyet a esigara, ecamakinio ngidinio ngimembai ngun alomun tooma. Abeit toyai ekisil ngolo nyeyeore

ngaetesio nguna ka anupit. Erai ibore ngini itidingit ngikisila ikes eakitiya ngun.

Nai aruwor ibore dadang atukot a ngikesoswae, ka nen iboyoto ikes nakuwarina. Eliyet ngolo akire anguna a etau, ebala, "Arai kimina iyong ngakwapin ka ngiboro ngulu ka akwap, emam amina ka Akuj alotoma kon."

51 Kingolik, emam nyipedori iyong atemar erai rock ka roll ngolo ka akwap kori ngolo ka Akuj. Rock ka roll erai ngolo ka akwap. Ngadi boliaso ngun dadang ka iliitai...ngiboro ngulu ka asilio, atemasi, erai ngulu ka akwap. Erai dadang ngulu angakwapin.

Emam nyipedori iyong atemar ngitim ngulu ebanyitai erai ngulu ka Akuj. Ebala Ebaibul emam nyera, aso erai asilio ka angakwapin. Ka arai kimina iyong ipei beleek ngini ka akwap, emam amina ka Akuj alotooma kon. Ingolik a?

Nyo ngin? Ejok, nyo iriunit ngun? Erai ibore ngini alotooma iriunit ngun. Iriunit ekonitau ngikiboro kitorite kinga, atiyaar tar lokuwuam, akitodol lotau. Ka arai kemina etau ngakwapin, etwanit. Emam nyamisit ayong epite ngolo ewasakinitere akimiet, eyai kinga nege, ka ikwai eraakar inges ngolo iyookino alokinga anege; ido alokwa anege totwanite. "Naarai ngin ngini emina ngakwapin kori ngiboro ngulu ka akwap, emam amina ka Akuj alotooma keng," nyimitak tar kenupit.

Eliyet ngolo akire, erot ngol, ipudori ngiboro ngul dadang kinga ka ayaun akiyookino ngina akire ngina ka Akuj, Akiro, tooma lotau ngolo akire.

52 Ikote ikes Esau, ejuwak alokinga. Anupit Esau alokinga. Ani edoli nakiro nguna ka anupit, atakani Esau erai ngolo anupit akilo Yakobo. Atakani inges erai etunganan ngolo ajokan akilo Yakobo, nai tooma keng, epite ngolo ayakar inges. Arai inges alokinga ngolo anupit, nai emam pa aliunitai ngaketameta. Emam pa atami inges nguna iyookino kan apolou. Emam pa atami inges atemar emarit Akuj apolou erai ibore ngini apolon ikwapei alimunitor. Inges ngol nen, "Akakadakin it ayong, ani tyaketait eyauni apolou ngina ngorot? Ipedori iyong ayakaunor inges erai kicamit iyong inges." Okoi, ayong! Ingolik aa?

"Alosenene ayong lokanisa; ajok ayong ikwanginapei ijokia iyong dang. Erai ekadin apei alotooma ngulu apolok alotooma akwap. Eyai atokang dang tooma. Apakang dang imarakina tooma. Nu dadang, kwaga, ka nuce kwa. Esiomit eakeyokon; eyakatar inges nu-ka-nu." Iwaakinete inges ngun neni alwanan aneni ka Akuj. Emam ngun nyera eliyet ngolo a itunganan a ngini etami.

Arai kepedori, ekokini Petero eyai alopote angolo ayakar, ngina epiyoritor tar akicemakin eseej lokiro keng ai? Nai abu tolemu Eliyet a itunganan angini etami. Toanyu. Okoi, ayong!

53 Atami Esau atemar emam pa emukekinit Akuj nguna alimunit anugna ka apolou. Arai ngin atyaketait ngina alokiding atwanare ka akiyar. Ka aso, ikwa Epa ka ikwa Yuda, agelariata akecepolou anguna ka akimwonore ka akiiret ngina ka ayenut angina ka apol. Ngun kire agelaria Epa akepolou. Agelari inges anguna asayans idiocici, ikiiret idiocici ngini ka ayenut ka akwap, ikanisa idiocici ngini ajokan, atukot adiocici ngina ebusan angitunga, ngina enyaritai nakwarina. Ingolik aa?

Ka abu Yuda togela akepolou anguna angisilinga ngatomoniuni, ka akitiyaun ngadolai ngadi. "Epedori akatukot akitac ayong ejok anege, alimonokini ayong alalo." Ingolik aa? "Aso, arai karuwor ayong ekalimonokinan, ejok..."

54 Apotu temasi, "Lokaato Buranam, ikinupit isua atemar erai akiteyenunet ngin ngina Iyookino, nai emam nyepedorio isua acamun ngun. Arai kecamun isua, kannyo, ai elimonokinere isua?" Ha! Ngakwapin, lokaato, erai nen eparic. Kire. "Ejok, emam idio alokaitotoi ekengangi ayong." Emam nyewarit ayong idio alokaitotoi akigang ayong. Ewarit ayong Yesu Kristo akigang ayong, naarai abu Inges towo kan ngun. Inges Elope alimunit ngun.

Ka ngina eliunere apolou ngina akire, ngaakot, kan Akiro; ka asecit dadang, ka ngakwapin, ka ekanisa, ka ngidinio, ka Sektarinisim, eesikinio alokinga. Akisio, Apolo ka akwap, ekanisa, edin, ekitiyae, asecit ngina angikabilai dadang eesikinio alokinga ngina eyaaria etunganan ngolo etami Eliyet ngolo a itunganan a ngini etami, alotooma etyae ngolo ka Akuj.

Emam nabo ibore ngini ideun alotooma nen arai kematu itunganan akekiyar Aloliyet ka Akuj; toanyu, anege eranjunitasecit akonikiyar, naarai "ikiurитай iyong alotoma asecit, ikiyeun alotooma aronis, tolmuni nakwap irworo aliokonu."

Alosi ayong alimun ibore, ikwanginapei kolong anaitor Lokaato McCullopp alimunun. Topupokinai ayong.

55 Ngina ibunio iyong tooma nakwap na, ikiurитай iyong alotooma asecit. Emam tar pa ibu yong bu ka arerengu ngina ke ejie. "Ikiurитай iyong alotooma asecit, ikiyeun alotooma aronis, bu nakwap irworo amodiyo," alotooma ekonikuwuam, akiitanit ngina ka asecit, ngolo imina asecit naarai ikiurитай iyong alotooma asecit. Emamukatar iyong abaati.

Nai alotooma kon, iwace, ibu yong bu ne, ayai ibore alotooma ngina abu togeu aapuun. Arai toyeni iyong, arai ice bore inges ikilimokini iyong atemar eyai Akuj iwace; ka tosiomi iyong Akekirot. Ka ibu iyong kijaa ekanisa, ibu iyong kijaa ngakecetameta ngina ikilimokinere iyong nguna ajokak, pa nai pa ibu yong kisitiya Eliyet ngolo a itunganan angini etami. Nai ngina isitiyaa iyong Eliyet ngolo ka Akuj, ngolo erai Eliyet a itunganan angini etami, naarai, "Ngiliyeta luce dadang elunyarosi, nai ngolo Kang emam." Ka ani kijaa iyong Eliyet ngolo ka Akuj ka kitaapu akonikiyiar, ngakonikiitaneta; arai kitaapu iyong ngakoinikiitaneta loliyet ngolo ka Akuj, Loliyet a itunganan a nginietami, emam ibore nabo idongi mati Ekuwuam ngolo Akuangan.

Arai kicamit iyong akitogogonget ngina a Ekuwuam angolo Akuangan engine nen. Ngina isidirikinor akonikiyiar kapei ka Akirot ka Akuj, alotooma ngiwaitin dadang, idodiarit atemari imatunit iyong akonikiyiar alotooma Eliyet a itunganan angini etami, Eliyet ka Akuj.

56 Toripu, erai mono ngol Eliyet ka Akuj aa? Abu Inges tema, "Aponi ikilotar iwon ka ngakipi nguna ka Akirot."

Ka ngina ainakinia Akuj Adam ka Epa Eliyet, alomanikor ka Eden, abu Inges tema, "Nyimatut ngadi anu aina." Nai abu Satan kiwaak apedot neni angun, tema, "Okoi, erai iwadiocici, emam nyikiwani." Akilimakinet apei bon, Alomar, inges bon abu toyaik asekit alomun lotunga.

Nguna eyaikinete bon ikes ngun, apei kiiret yong nikotin, iidiya iyong.

Emam ibore idongit mati Ekuwuam ngolo akuangan.

Itodiarito ngun atemar alotooma kon ayai ekinyomit ngolo keyeni Inges sek alotooma kon, ngolo ikiinakinit iyong ikinyamit akoro anguna ka Akuj. "Dadang ngulu akainaki ayong Papa, ngulu akainakin Ayong alakun; apotu totwaka ka Ayong alo Kalvario; apotu toyiarut kapei ka Ayong alotooma ayiarun; dadang ngulu akainaki Inges Ayong, epote nenikang. Iwaakinio ikes tooma nakuwan, neni eyai akeju, akan, ekume, akituk, idio dadang; iwakinio ikes nen. Ka epote ikes Nenikang anapakio kes." Okoi, ayong!

57 Eyai aliunio ngina akire ngina angasesisia dadang angakwapin, ka etwanit amina angakwapin, ka eyai etau lo amatun ipei bore bon. Elo nege, emam...totamunite! Nyikimuriakis ngun. Iyes dadang ngulu iyakasi nasimio, kinapakisi nu natametakus. Ngina egeunia etunganan ngolo etami atamakin atemar alokingaren ngai ebeitor ayong awoya, ka nguna erai Akirot ka Akuj; ngina egeunia inges akitam, ka ani ematuni inges aneni angun, emam ibore eyapikini neni angun nai Ekuwuam ngolo akuangan.

Nyo ngin? Erai ikurut, ekinyomit ngolo ka Akirot ngina anakisiakinet, ebe iyai iyong tooma neni ka Akuj anakisiakinet, iwuoi anege amatun akiyiar a ekinyomit. Eyai ekinyomit tooma lotau kon, ka aseunio ngina kolong. Haleluya! Eyai ekinyomit sek inaa, kan ayenut kolong ka Akuj, Totyaku dang. Ka ani ematuni, emam nyematuni anibore a ice mati Akirot.

Ka nai erai akiiret a itunganan a ngini etami, etunganan ngolo iyookino, etunganan ngolo akuangan ngolo ite Ebaibul, ebe erai Yesu ngolopei ngol bien ka ngikaru ka ngikaru. Nyo ebuni nakibois ngin alokwap anen? Akirot ngin, ngina eyai lotau. "Engadaki ayong Akonikirot tooma lotau kang, kotere nyasec alokingaren kon."

Nyo ngin, ngina ematunere Anakirot? Eyai ipei bore bon ngini itori Nakiro; Ekuwuam ngolo Akuangan. Ibore ngin bon inges itori Nakiro, Ekuwuam ngolo akuangan. Ka ikiinakini Eliyet a itunganan a ngini etami akiiret ngina a itunganan a ngini akuangan.

58 Anen, adau akiir ngiboro ngulu Anakuj; ayakaunor Akirot ka Akuj lotau keng. Aayu inges ilereuni alokingaren keng, ka apupunyikin etau keng dadang tooma nen, ka atwana akwap ka ngiboro keng dadang aneni keng.

Eliyet a itunganan angini etami, ngolo ka edin; ka atami ayong tokona aliun mono edin kwana. Ngina einakinia Eliyet a itunganan a ngini etami akiiret ngina a itunganan a ngini akuangan, kingolik, isimwonikini akekiiret. Ite inges atemar Yesu Kristo ngolopei ngol bien, nakuwarina, ka ngikaru ka ngikaru. Engol nen. Kingolik Inges alokingaren yok, itiyai ngiboro ngulupei ngul ngulu abu Inges kitiyate; isimwonikinit akiiret a itunganan angini akuangan, ngaketameta.

Eyeni nai inges atemar alunyar inges anatwanare aloma Nakiyiar. Ka emina inges, ka-ka-ka emina inges akwap...anguna ka akitogogongio, ka ecamit Akirot kitogogongoi ka kisilereunoi. Angina nyamet idareununui inges ngun, naarai erai inges etunganan ngolo akuangan ka eyakatar inges akiitanit ngina aayunet Akuj. Eamito ca ngice akimorikin ka ekanisa. Ecamit ekile aanyun Akuj. Emam nyite Inges anakitatameta angitunga. Emam nyite Inges anarupepei anguna apolok, kori alokelesiyai angulu apolok, ka ngimusalabai ngulu ikiaritai nooi, kori ngisukulo ngulu emilimilete ka ngakolai kes nguna ebilakinilai. Emam nyite Inges alosioloji ka alotooma ngolo asioloji. Ite Inges alotooma akitogogongio ngina ka Akekirot.

Aanyu ayong Inges anakim angina a eketen.

Aanyut ngakakonyen akibuses ka abunore a Ekapolon;

Erami Inges ngikinyom a epiini aneni engadatai enene angaraito ka adedengu;

Alacaki Inges akica ngina ka agiro ka Aketum angina ekwana;

Erubakinit Akekiyookino elosi kingaren. (Erubakini, akitodol nasalunet. Ee, malim.)

59 Ingolik nguna apeleikinit ayong a? Aliyet, ekile...kori, Eliye a itunganan angini etami; ekile ngolo ecamit akiwo alokingaren Akuj. Erai nyo erai Aliyet ka Akuj? Akekirot. "Akolongit ngina inyamia iyong, akolongit nginapei itwania iyong ngin." Nyimitak nguna itiyasi alokinga anege; nyikalam Akirot ngin. "Akilosio angakipi kan Akirot," Aliyet a itunganan a ngini etami. Meere edin, meere akitatam angitunga, meere ekanisa, meere ekelesia; nai aliyet a itunganan angini etami, naarai ebeit iyong atubokinio kan Akirot. Etamakini etunganan ngolo etami ngun. Etunganan ngolo ebangaana, kori akiiret ngina ka akwap, eyai idio bore datang, akilocunio. Nyo ilocunio iyong toyai ngina akire?

60 Totamak ngun alotooma adakika. Aberu ngina irworo angangajepa, tobanyite ngitim ka tolingite ngipon, ka nai totingite ekanisa ngun ebe akitogogonget a Ekuwuam a ngolo Akuangan.

Kori ekalimonokinan ngolo ebunit alo seminari kori alo sukul angolo ke Ebaibul, kisitiyae ebatisimu ngolo angakujo angauni, kori kimaimaite kapei ka Akirot, neni ka akitatam ka ace kori edin. Erai kire ban gin Eliyet a itunganan angini etami? Meere erot ngolo eteo ayong ngol, lokaato. Erai etunganan ngolo bangi ematunit aneni angun. Iyookino ngun. Ipedori iyong atamakin ngun a? Akilo bo akisitiya Akirot ka Akuj ikwa Aliyet ngina ke Etau keng; ido acamakin ngakitatameta nguna angitunga ka edin akidiatakin kidiana keng alopitem angol, akilo bo ayaar Akirot ka Akuj ikwa Aliyet. Ka nai adau inges angorianun, ka acamakin ikes imalaarete inges angakitatameta a ngitunga, akitiya ngiboro, "Aapikinit tar amodikin ngiseuna dang," ka akijem Akirot.

Ngina, amatuni inges lotau keng, arai keyai ibore ngini matuna. Nai arai kerai ekinyomit ngol ngolo etyakunitai...nyitwania nu. Arai kemam ekinyomit ngolo etyakunitai alotooma anen, emam nyematuni aina, naarai ematuni inges alotooma akekiitanit.

61 Erai kecemit etunganan ngolo emasi esigara akiiret ngina a itunganan angini emasi esigara, ka erai kikamunit inges akitoi...aba ayong, "Tonak ekonikimoin," Ido towo inges aina enaki ekekimoin. [Tonakakini lokaato Buranam ekekimoin, akidodiar]"Ejok, emam ayong, emam nyecanicani ayong idio bore. Acamit ayong akiir...Acamit ayong kiir etaba. Emam nyeiritor ayong ibore."

Inakisi inges abao ngina ineneere ngilowi ka tocamakis inges tonak ngin. Ingolik aa? Kire, tonak inges ngin.

Ebala inges ebe, "Emam nyeireene ayong idio bore." Kannyo inakia iyong, nai? Iyakatar iyong akiitanit ngina kiiret nikotin.

Ka ani inaki iyong ngikitatameta a ngitunga, toringa iyes ngaberu ibanyete ngitim, kiwasito ngirangi loreetin, todotiana enapenit; ka kiteete iyes ngikiliok ikes, ka ngiboro luce lu datang, ka kiyatakinito nyimitakinito. Nyo ngin? Nyo eyai tooma nen? Eringa akwap eyai tooma nen, ka iyakatar iyes akiiret. Iriunito iyes inges anguna ka akiir.

62 "Alosenene ayong lokanisa lo; emam nyilimitoi ibore ngin. Emam nguna irworoi kan nguna etapito ngun, emam ngadi kan ngun. Emam nyikeunio ngun. Eyakatar ekosi keyokon ngatameta nguna iloito ngun. Emam nyirworoi isua alopitem angol." Nyo ngin? Iyakatar iyong akiir ngina ka akwap ngina inaki iyong. Iyookino!

Nai aberu ngina etami emam nyemasi ekabila a ibore angini ikoni nen. Eyeni inges atemar ebeit inges ngina akuangan. Ka ibore bon ngini ipedori iyong anakun aneni ka Akuj erai Ekuwuam, apedor ngina isikwarunan ngina itiyauni Akirot alope, ngina eyai tooma kon, toyari anguna ka akisilereun Kristo alotooma akoninyamet ngina iyaria iyong. Haleluya! Lokaato, arai pa kerai ngun nguna erai Akiyookino, nyayeni nai ayong ibore ngini erai Akiyookino. Atwania ayong ngakatameta arai pa kerai ngun Akiyookino.

Erai Akirot alope alotooma ekonitau, etyakunitai aina, inges ematunit. Ka kimwauni akwap kinga; Emam nyecamit inges. Nai ngina engetakinor anege aalotooma Akirot, togeuni amatun. Ka ani ematuni Akirot, emam nyeraid idio bore mati Ekuwuam ngolo iteyaruni Akirot.

63 Erai nai etunganan ngolo etami, Eliyet a itunganan a ngini enupit erai Akirot, ka isimwonikinit akiiret ngina akuangan ngina eyai tooma lotau; eliyet a itunganan a ngini etami, akiiret a itunganan. Okoi, ayong, nguna eyakai iwon tooma!

Akilo bo akisitiya Eliyet ngolo ka Akuj anguna ka eketau, ecamakinit inges Satan emodikinit inges kan

edin kori ngakitatameta a ngitunga, ikwa ca jik ngikampania ngulu ke etaba dang emodikinitotor ngitunga ngulu emasete esigara. Eriamunito ikes ngimembai ngulu alalak, dadang ngun.

Okoi, kimiekinai ayong ogolok alotooma ngadakikai ngadi, alimuni nu.

64 Loadkia ngina muduki! Okoi epite ngolo ikimudukania iwon! Laodikia ngina muduki, arikit ngimudukan ngulu ka anyamet ana, alotooma aredeo ngina ka amoidiyo, alotooma ngaikitatameta nguna ka amodiyo, alotooma ngabukio nguna angakitatameta ka amodiyo. Okoi, Laodikia ngina muduki, ngina erikit ngimudukan, iyes dadang iloset naawat!

Kilocok ekonileyet nakuwarina, ekalimonokinan. Nyimatu nikotin alotooma ekitiyae a ngidinio, nguna angitalio ka ngakitatametam nguna angitunga, nguna abala Yesu, "Nabo dang ani kiyatak itunganan apei kirot neni anugu, kori ani kelema apei Kirot aneni anu." Ngina ilimokiniata iyes akusitukot atemar iyookino ngaberu etic ngun, ka ngikiliok etic ngun, ka ngiboro lu dadang, ka ngun ka kwaga; arai kidongo ikes erai ngulu ikinyomasi neni anugu ka kwaga, ka akiricngakitatameta angitunga ka ngiboro, nyikirumito iyong ngileec angunakon aa?

Tema Yesu, "Ngiparisayon ngulu emudukaka."

65 Ka ikwapei ekeleunio Yesu, "Ngiparisayon ngulu imudukaka," Eyai Ekuwuam ngolo akuangan tooma lotau kang nakuwarina inges igworo, Laodikia ngina muduki! Ngarwating ngaai ikiinakinia iyong Akuj akisikwarunio! Nai tokona adolu akonipaki; acau tokona. Ikwani ikenatar iyes ka aboliar ngitunga ngulu abu Akuj kiyakiu nenikus! nai tokona adolu akusipaki. Okoi, Amerika, Amerika, epite ngolo abeitor Akuj akimukor iyes ikwa imukoria akokoroit ngikecui, nai pa ipotu iyes tocumut." Kwana elosi Etoil lo alokikoru tar lokikoru, ameun alokuju tar kwap, ka alokide tar to. Epite ngolo abeitor Akuj akimukor iyes, nai pa ipotu iyes tocamut! Tokona adolu akusipaki.

Atyakyakaun ngibukui. Atyakyakaun ngakwapin. Ngamairei ngamiyai ngatomon-angakan alotooma keng, alalau angamarei ngauni kori ngamairei ngamiangomwon, elumori kwap, amiat kori acepaki ngamairei ngatomoniomwon kwap tooma nabwal alokinga alokekwaye, apei alorwa alu, ka eremunosi ngikaguragurai lobuku ngolo alo Kentuki. Ka ani itiyakinosi, iloilookini akwap nooi ka idio bore dadang ngini eyai kidiana keng ecakun kwap.

Okoi, kiwaai ayong alotooma ataaba ngina anganyameta! Akuj, tocamakinai ayong, tocamakinai ayong. Kiyengakinai ayong, Ekapolon. Akuwuam ka Akuj angolo ayiaran, kiyengakinai ayong. Kimiekinai ayong oya Eliyet ngolo ka Akuj ka oyar kan ngun, Ekapolon. Tocamakinai ayong eyengak ekuwuam ngolo kitete ngolo a Ekuwuam ngolo Akuangan tooma loukoi kang, alotau kang angina kolongit, kotere nyasec ayong alokingaren kon, Okoi Ekapolon. Kiyengakinai ayong, Ekuwuam ngolo Akuangan, kiyengakinai ayong! Ayong...

66 Kimie odupaki Akirot ka Akuj tooma lotau kang, ka akimukekin alotooma aina atemar emam nyarii ayong nakan ngina aloteten kori nakan ngina alokedianyi, nawai aneni angun, nai ayiari ayong arai ngolo iyookino neni angun ngirua dadang ngulu ka akakiyar. Okoi Papa Akuj, kiyakikinai ayong Ekuwuam ngolo Akuangan ngolo ka Akiyar, akiteyarun Ngakiro nu anenikang, kotere etoodiari ayong Yesu Kristo neni angulu eyakasi kingaren kang, edarit ngun akitiyakin. Inges akakilip.

Okoi, ayong! Toripu epite ngolo itiyaata ikes alo kanisai ngirua lu. Akitanak ngitunga ngiliyeta ngulu angidinio, tooma nakimorikin ngina angikanisai. Kannyo? Kannyo? Naarai einakinit ikes akiitanit ngina angikecetai, arionget. Eyakatar ikes akiiret ngina ka arionget. Itiyakinete ikes ngun.

Anginapaki eyakiunia Akuj akisikwarunio, ka, ikes, anu etiyakinete ikes? Kisidinosiikes ngun. Iyookino ngun aa? Aso eyakatar ikes ekabila ka eliyet kes, naarai eyakatarikes akiiret ngina apolon. Ka tokona elosi Akuj ainakin ikes akiitanit ngina ka akecekiiret. Elosi Inges ainakin ikes...eyakasi akiriyar ikes tooma nakimorumorun angikanisai, ka nai eriamunete akecekiiret anen. Ebunit.

67 Okoi, ekanisa ngolo aloadikia, tocoite nyikimodikin ananyamet ana, kan akecemodiyo. Okoi, Pentekost, iyong ngina ilot Laodikia, iyong ngina irai apei ka Laodikia, abu ekanisa totwan; alotooma mesodist, Baptist, ka Presbiterian, alopite angitalio. Nai iyes ngulu a Pentekost ngulu eringa ipedorito atemar "amen" ; ngulu ipedorito abolia emusik alokidiana neni ekeunitai, ka toyakatar ngaberu nguna ebanyito ngitim ka kidongaete anakibois dadang, ka toringa enupito angaleu ngina ekujuwana; ngaruating ngai abeitor Akuj ayaar iyes, nai ipotu iyes yaasi eceliyet, eliyet ngolo a edin. Ngaruatin ngaai abeitor Akuj ayaar iyes!

Epite ngolo ilelebar amodiyo! Matayo 24:24, ebalala Yesu ebe... "Kemodiki tar ngulu seuna arai topedor." Epite ngolo ikiyapikinitotor iyong, ikwa ca Epa dang, alotooma aesikin ca ngibore ipei kori ngiarei ngulu nyicamit iyong aakijaun, naarai irai iyong ngini angakinapeta ka emam nyipedorit iyong akijaun ngun. Nguna eyaikinete ngun bon. Epedori ca tar ayaari ngiboro dadang, "Naarai akisigukin alotooma ibore nginicici, erai adyakaret alotooma dadang." Okoi!

68 Pentekost, Pentekost, kisitor ngakonitameta Loliet ngolo ka Akuj, meere nakirujasia ka edin, ka ilomuni iyong kinga ka akiiret ngina a itunganan angini akuangan, ebatisimu ngolo akire ngolo a Ekuwuam ngolo Akuangan.

Ipedori iyong atamakin ekile acamakin akeberu akibanyi ngitim keng, akinap ngisokologe, kori anapit ngasogis, ido tobala itorunit inges Loliet a itunganan a ngini etami aa? Ipedori iyong atamakin ekile akitiya ngiboro ngulu ikote nen aa?

Ipedori iyong atamakin ekalimonokinan ngolo ewoi analitaare, naarai etaci inges atukot ejok ngina ibapanari akekau, ka anyarit inges, "Dokito, Lokaato, Reveran," ka yanaretei inges lokabilai angasuban dadang neni inyalakina ikes ilongasi, ka ngiboro ngulu dadang, alokipetotio anganamio; ipedori iyong atamakin etunganan ngolo ebala ebe ebunit inges alo Liyet a itunganan a ngini etami aa?

Ka ngaceberu ngun analitare, ka ngikece maridae ngulu eyakasi kidiama ngakunginkek, ka todonyitetei ipitakina kitoodiunite ayosianut dadang, angina losit elosioto ikes, ka ngikecelowi ngulu alotooma totakanete alomarinaikek; ikwa ca eronia anapit ngisokologe dang, ngidoomei, kori idiobore dadang. Iyes ngulu a Pentekost, ngimudukan, ngikalimonokinak ngulu a Laodikia, akitodol wori ikidangidangi iyes Akuj, emam nyayeni ayong. Arai kisioni Akuj ngakusikonyen nguna emudukaka. Eyakatar Inges ekitoi ngolo angakonyen nakuwarina, angaaria ngakusikonyen, kotere ikenyunete iyes.

69 Ikwapei alimunitor ayong ataparacu na, iyakai iwon nanyamet ngina ekenyere, kidiama. Emam nabo nginerin ngulu eyakasi kidiama nen, ngulu ipedori iyong alosio alokinga, ayenunia. Iyong, alokumes kon, ipedori iyong akinguyo; aloponokon, ipedori iyong erwor; anakanikon, ipedori iyong akidol ka akiopeun; Ka ngakonikenyen, ka ngulu dadang; nai emam nyipedori iyong aekar kingaren anakonyen kon.

Adolu Malaki 4; nakonyen! "Ka eyakaun akica alosaa angolo eyapikinit ebong." Okoi, toloseneneete anakica!

Eponio iwon alosit Anakica, Akica ngina ebusan,

Ngina ebunit aneni angakopi angakitimet anguna ecayete;

Tocaikinai ayong naparan ka nakware,

Yesu, Akirot, Akica ngina angakwapin.

Ee, malim. Kitor neni keng, okoi, lokaato, ka ilomuni iyong kinga kaapei ka akiiret ngina a itunganan a ngini akuangan, kaapei ka Ekuwuam ngolo akuangan.

70 Okoi, aberu, todepaa akonikitam ngina ke enapenit angirua alu. Todepa akoinikitam ngina angirua alu, eringa iyong nyeloto kinga lorukude alokingaren ngitunga; iyes ngaberu nguna sorok, iyes ngaberu nguna ipoloorito, eringa iyes nyeloto lorukudei ka ngikusilowi ngulu imijakina, ngulu egerecuna alongaren ka alokau. Emam nyarai ayong lopoc. Arai ayong lokaatokus. Awoi ayong alokidin ngikatwak ka ngulu eyarete, ka toripunite nguna erworo ayong. Eringa iyong nyelomara kinga, ka toyeni ebe erai akonikuwan ngina akuangan angakinapeta, kori apolou ngina akuangan ngina adau Akuj ainakin iyes; eringa iyes nyelomara lorukude, inapito alopote angol, kisitor ngakoni tameta Loliet ka aberu a ngina etami. Ka toesik inges totamunite atemar, ebe, "Ngini tunganan dadang ikingolikini iyong akingobel iyong, adau akilom ka inges alotaukeng." Totamunite, ngun nakaato.

Ka, lokaato, eringa iyong nyibekekino akonikou akingolikin inges, anakingoliaret angina angaarei, kisitor ngakonitameta Loliet a itunganan angini etami. Elomuni iyong ka akiiret ngina a itunganan a ngini akuangan, kingolik, kan etic nguna akire.

71 Toanyu, arai kisitor iyong ngakonitameta Loliet ka aberu a ngina etami, epeleuni iyong ka elou ka aberu a ngina akuangan. Iyookino. Ilomuni iyong kinga, lokaato, ka ekenye ngolo a ekile a ngolo akuangan. Kwana, erai ngin ipei bore ca bon.

Adiobore dadang ngini itiyai iyong, kisitor Loliet ngolo ka Akirot ka Akuj, kingolik arai kejoj kori keron.

Ilomuni iyong kinga ka elou ka aberu a ngina akuangan, ka ngitim ngulu aoyak, tonapite ejok; kililingi, ka ekuwuam ngolo itasiono; meere ngina ikiara ka ngina iburana, ka ejie ka nyemisit. "Etau ngolo ililingi, kitasiono, erai akingadaet ka Akuj." Ngun ikes ebala Ebaibul.

Alosi kwana ayong akingit iyes idio bore, alokinga ngitela. Elosio iwon angolokin alotooma ngadakikai ngadikidio.

72 Iwon nai kwana dadang, nakuwarina, esiemeto ngayoko kiitaneta, ka nai ingolikini iyong ekabila a eliyet angolo sek amasia iyong. Esiemeto iwon, angini tunganan aneniyok, anege ka alobukui dadang. Kisiemeto ngakusikiitaneta, nguna icamito iyes kire anakiyiarkus. Kisieme nguna iliekar iyong. Kisieme



nguna iyakar iyong nege. Kisieme nguna iloseneo iyong lokanisa. Anu ikitarauunito iyong...ejok alosenen lokanisa, nai meere alosenen lokanisa bon; emam nyikitayiarete iyong ngun. Ingolik aa? Kisieme alotooma ngadakikai ngadikidio, tema, "Erai ekamitakininit aanyun atemar alikabila ka Eliyet amasia ayong, keyiakasi ngun dang?"

Ka ani pa kiriamar iyong ka Akirot ka Akuj, ka tomam nyityyai ekonitau ngun, eyai nai ibore ngini erono; naarai itoodiarit akonikiiret, ekabila ka akiyar angina eyai toomakon. Arai kerai ngina akuangan, acoikina, akereru, elomunete alopite angol. Arai pa kemam, iriamunit iyong ace kiire toomakon ngina imasia iyong. Iyookino jik ngun.

Ka ani kerai akiiret Akirot ka Akuj ka acamit ka Akuj, iyeni nai iyong nguna eyakasi toomakon, neni elomunitor akiiret. Idodiunit atemar irai iyong ipei ka Akirot. Eyai Akirot ngin toomakon, akimat Anakirot.

73 Ai emasia inges? Emasi inges Anakirot, naarai irai iyong ipei ka Akirot ngina ka Akuwan Akristo anguna ka anyamet anaga. Ka arai keyai Akirot ngin toomakon, emasi inges Anakirot bon, ekuwuam ngolo iteyaruni Akirot ngin eyai toomakon. Emam nyepedori Akirot bon akiyar. Inges apolou, "Dadang ngulu akainakini ayong Papa epote Nenikang." Ingolik aa? Kingolik, "Papa," atyaket ngina ka Akuwan a Kristo angina eyai nakwap, etyakunitai, iwaakinitai tooma lotau.

Edio kile ngolo erai ekristoit ngolo akire, ngolo euritai ngina angarei nakuwarina, eyeni, ageun ngina araakar inges ikoku ngini cici, kori ipese ngini cici, dadang, ebe ayai ibore toomakon ngini anyamit akoro anguna ka Akuj. Ka ibu iyong kikatak akimorikin ka ngikanisai ka ngiboro nguluca dadang; pa apotu kitiyata. Arai nyo ngin? Arai Akirot ngin. Irikai iyong Eliyet. Ka apei kolongit abu ikinuakak iyong; kingolikini iyong Yesu Kristo ngolopei ngol bien, nakuwarina, ka ngikaru ka ngikaru. Apotu ngun kisimwonikis akiiret. Ingolik aa?

Naarai, ayai akiyar toomakon, ematunit. Kingolik, ematunit akiyar alotooma kon. Elimorit akiitanit ngina iyakatar iyong anege. Iriunit iyong. Emam nyipedori iyong akiriun aneni anu, ka kwaga, ka nucekwa. Ebeit iyong toriamu Eliyet ngolo Iyookino, naarai irai iyong itunganan ngini itami. Ingolik aa?

Arai kirai iyong itunganan ngini itami, ikityakunitai iyong, kori ikiliunitai eringa apetetait ngina ka akwap.

74 Ka ani kiira ekejaanakinan ngolo a edin nu, atami eyaari inges Eliyet ngolo a itunganan angini etami, arai kerai inges ekejaanakinan ngolo a edin. Ido eakar inges apakit ngina ke edin ngin ngina ebeit akibos, naarai erai akirot a itunganan; ka tocamu Akirot ka Akuj ngina eliunitai ngina emam nyekuruwori ka dang emam nyelunyar, ka iriamar ka akiiret ngina a itunganan a ngini akuangan. Ka, ikwa Yakobo, akijal akwap dadang ka abobou ngina a ngidinio kori ayenara, ngina eyai nakwapin, neni ipedoria iyong aruwor episkopi, ekadinol, kori ekasikout, kori ekeyokon ngolo a ece kanisa. Ipedori iyong akijal idiobore dadang ngini eyai. Meere ikwa Esau, ngolo abu kimorikin ka ngakwapin; Nai ikwa Yakobo, ijali iyong ngiboro dadang ngulu anguna ka aruwor ekiyai, Eliyet a itunganan a ngini etami; ikiini iyong akiiret a itunganan a ngini akuangan. Ka ikisimwoni. Ka eruwor akimuonut, ka ikitokwanguni ka akiiret ngina ka ajokis ka Akuj ngina akuangan ngina nyesaluni.

75 Totomunite, abu Satan kiwaak aromait ngina esiaunan natameta a Epa, kori nakitamakeng, anguna ka acamakin akeosou ka ayenut epeleyori.

Totamaki tokona nu. Ayai ayong agolokin. Abu Satan kiwaak aromait ngina esaunan, naarai nguna apedori inges bon akiok arai Akirot. Arai ngolo Ekuwuam aneni eyai Akirot ka Akuj, naarai abu inges tema, "Ani ca bon kiyenga iyong Aloliyet alo, emam nyitwani iyong; nai arai kilema iyong ekianganu anu alokinga anege, itwani iyong." Ingolik aa?

Ka abu Satan tema, "Emam nguna iyeni iyong anege. Nai kilemu iyong akiiret ngina edit anege, iyenuni nai iyong; ikwaanikin iyong ka Akuj. Kingolik, eyeni Inges nguna akire ka nguna ka aliokonu; iyong mam. Ka arai kikatak iyong ayaar akiiret adio anu." Ka acamakin inges kiwaak apedot tooma nen, ipedot ngini cici ca.

Kwana kingolik iyong nguna alimunitor ayong...ibala yong, "Kannyo nyitatamia iyong ngaberu, ka ngakiro ngace, epite ngolo riamunet ngainanakineta ka ngiboro ikwangina aa?

Abu ayong atema, "Ikokini iyong itatami ikec emara erinaga ikes ngisisauna ngajukutaikec nguna erai ata Aa ba ka ica aa?"

Apei pedot bon inges abu toyaik. Abu inges ya aosou ka akwap, ka ani itiyakini ngun, abu tongau atwanare lokal dadang, acamit akiir aosou.

76 Kingolik nai kwana Eliyet, ka kire abu tolimo akekiiret. Arai akekiiret ngina ka akwap; nguna ayakatar inges ngun. Nguna eyakasi nakuwarina ikes ngun. Eminasi ikes ngakwapin ka ngiboro ngulu ka angakwapin, ka akitusubuna ekerito Akuj, nai togerito Akepedor. Kingolik, ikicamakini iyong Satan erwori

ngangajepa; ecamakini ikes ecelet; ecamakini ikes ayakaunor ka ngamoreta nguna ka Angaleu ngina ekujuwana; ecamakini inges ayakaunor ekabila angiboro alu dadang.

Aba inges, "Epote ngikalalak neni Kang anapaaran angin, ebe, Ekapolon, nyiritanara isua ngikerep, ka nyitiya ngiboro ngulu alalak, itiyatai nu aa?" Etemari Inges, "Emam tar nyakayeni Ayong iyees, iyees ngiketiyak aronis." Ngina ewaakinere Akirot kingaren kon ka ibu iyong torubak ijujui eliyet ngolo ngorot ngolo angakwapin, kingolik, atoodiarit akiiret ngina keyai lotau.

77 Emam nyenyamete ngakurio aining ngina ebosit. Emam nyepedorete akinyam. Emamukata ikes aboi. Epedori ekuruk akinyam ngikinyom ikwa akuri ka akinyam aining ikwa ekuruk, kingolik, naarai erai inges eka esoswae. Nai emam nyitiyaunitai akuri ikwa ngikenyei nguluce, ka inges ikwaanatar Akuj Elope ka Akuri ngina atiyaun Anakuj. Ingolik aa? Emam nyepedori awoikin akiring ngina iumit. Emam nyerai atarukot; apolou, emamukatar inges adioboi. Emam nyepedorit akitononokun ngun. Eari inges, arai kenyam inges.

Ka emam nyilonganan akuri. Iteleununyi akimiet anakuwan ka akuri alotooma, inges iricit inges eseg. Erai akiyar ngina eyai neni ka akuri; Iteleleuni inges akimiet ngina itesegi ngakopir keng. Ka ikoni ekritoit nen; Eyai akiyar toomakec ngina iricit ikes esegak. Eliunitai.

Okoi, toripu! kingolik iyong eliyet, ka kire ipedori iyong aanyun akiiret anen, anguna itiyaete ikes nakuwarina.

78 Kingolik iyong ekanisa ngolo angirua alu. Kingolik iyong ekeceliyet. Ipedori iyong aanyun nguna eminasi ikes. Kingolik iyong nguna apotu ikes toriamut. Amina, nyo eminasi ikes? Laodikia ngina ebusan ngina iwonyi lotube ka Akuj. Iyookino. Amina, erai amina ngina a ekanisa nakuwarina ngina alaodikia, arionget ngina apolon, ekiboye ngolo apolon, loepol, ibore ngini eyenara, ngitunga ngulu enapito ejok, ngulu ka etal, ngulu ileleba aosou, ngulu ileleba Satan, alotooma amodiyo ngina a ekanisa a Kristo. Ebeit torai Akirot apei bon eyai tooma nen, "Eketepengan-Kristo." Naarai, ngiboro dadang ngulu abu Kristo kitatam, eremokino ngiboro dadang ngulu itiyasi; iyookino, itemokino ca kotere enyarasi ikes ebe ikirai atati.

Kwana arai kiraakasi iyees ngitunga ngulu itamete nakuwarina, anege ka alokinga alokitela angolo elosi akiteyenunet, eruwor akonikiitanit akiiret ngina a Ebaibul, meere akiiret ngina ke edin, naarai ikitubokinio iyong kan Ebaibul, Akirot ngina abala ayong iyong aliunia ekonitau. Ka akiger apei Kiroto alotooma ngun, ikijalio iyong. Naarai emam nyeyari itunganan, akienga, anguna ka atap bon, nai anguna ka adio Kiroto angina elomunit anakituk ka Akuj."

Eyaunio toomakon, etyakunitai. Ka ngina ikiyengakinia iyong Akuj, iteyaruni Ekuwuam Keng Akirot ngin naruwor ibore ngini akire, ka ingolikini iyong ebe erai Yesu kristo ngolopei ngolo bien, nakuwarina, ka ngikaru ka ngikaru. Okoi, ayong!

79 Toesik ngidinio ka akwap, apakit ngina a edin. Toesik kipasa esibit apakit a esigara angina ayai namoni. Toeski tobos ka tonyamun. Erai eliyet ngolo emam nyiyookino. Ido ya Akirot, ngina erai Kristo, ngolo ikiinakini, ikidolokini, ka ayuwari akiiret ngina ka Akiyar a ngina nyesaluni, neni aidio a ngini eyai inges, Akiyar ngina emam nyesaluni.

Akirot, arai ikityakunitai iyong, ianyuni iyong inges. Emam epite ngolo iwaere anenikon. Ingoliari iyong inaa ka atemar, "Kannyo, ecayete tokona anakonyen kang! Abu ayong engolik inges; engin nen. Ete ayong inges jik. Ete ayong inges. Inges naga ne, Akirot; angina Kiroto, Akirot kan Akirot, Eyari." Eyai nai akiiret ngina ka Akiyar angina nyedaun ngina iwarit iyong.

Ani kiyenga iyong aneni angun, nyo itoruni neni angun, Eliyet ka Akuj aa? Emam ibore mati Ekuwuam; emam akwap, emam jik; emam akapirionut, emam jik. Erai Eliyet ngolo ka Akuj. Ka ani kiyenga iyong isitiyae ngun, emam ibore itori nen mati Ekuwuam ngolo Akuangan.

80 Kwana iriamu iyong akitogogonget ngina a Ekuwuam angolo Akuangan, kingolik, ekile ngolo akuangan kori akiiret aberu. Ecamito ikes akiyar. Eyakatar ikes Akiyar ngina emam nyedaun. Ka naarai eteyarun Akirot na anenikec, eyarete ikes; Eliyet a itunganan a ngini etami, ka akiiret a itunganan a ngini akuangan.

Nyiya ngakwapin, ikwa ngikampania ngulu a esigara, anamodiyo, nai ya Eliyet ngolo akire ngolo a itunganan a ngini etami. Toliunie ekuwuam ngolo iyenganari iyong, akimuj ngina imujenene iyong, idiobore kon dadang; kiyenganari Anakiroto ka Akuj, ka iyakaunor iyong akiiret a itunganan a ngini akuangan. Naara, euruuni ngun, naarai Inges ngolopei ngol bien, nakuwarina, ka ngikaru ka ngikaru.

Ka ayeni ayong, tar keraakai iwon kori tar pa keraakai iwon...anupit ayong ebe eraakai iwon. Nai, ani pa keraakai iwon, eyai itunganan nakuwarina nakwap ngini erai ekiner ka Akuwan a Kristo; ka eyari bon kan Akirot ka Akuj, angina Kiroto angina elomunit anakituk ka Akuj anguna ka anyamet anaga angina ikiyaria iwon tokona.

81 Ka emam nyapedorit ayong aanyun neni irworor edin...Ecayete ngakiro alo Baibul, ebala itiyakinosi, ka ngiboro ngulu ebeit ayakaun, ka kwana eyiario iwon alotooma ngun tokona. Emam neni eteo ayong atemar eruwor ice bore adepar nugu.

Ekanisa, aanyu ayong atemar ebeit ayong akiwo ka iyes anapaaran ka atubokinio. Iitana tolwaka anenikang alimokin iyes idiobore ngini edyakara, anguna ka aruore. Emam nyacamit ayong ngun. Arai oyakatar ayong akakiitanit, kalemu ayong akatom ka alosit namoni ka adukokin angunakang ikodo, ka aloci, anakiyiar kang dadang. Amojong ayong, akaup, ekelelenyi, abilun tar kwap, nai emam nyapedori ayong ajongore. Eyai ibore tooma kang, ngini irye. Utukui ayong arai pa kerwor ayong nguna Iyookino ka Akiyookino dadang. Utukui ayong arai pa kawo ayong anege akitodol ngina eekaria ekiyenganu ngolo esidio anakuwan kang. Ebeit ayong owo, nyamisit ngadi nguna ebala idio tunganan. Awoikinit ayong alokingaren Akuj.

82 Ka anupit ayong kire atemar ngiboro ngulu elimonokinio iwon erai ngulu Iyookino. Meere anguna araakar ayong alimonokini ngun. Emam, lokaato kang. Emam, ekone. Eyeni Akuj ekatau. Epite ngolo ekeburitor ayong akiboikin natukot ka akipup ngulu iosakinitai akimiet elimonokinete. Epite ngolo abeitor topatana aneni kang, kire naarai kariamun ayong akiyiar ngina emam nyedaun ikwa ngini eyai nalitare dang. Arai yong atyaket aneni angun ikwa inges dang. Alosi ayong Nakuj nginapei, ka ariamun ngiropito ngulu ikwaan. Epite ngolo abeitor topatania ayong akiboikin kinga inaa ka mam akinap ngakotonoret nu, ka ngaruma, ido olosi kingaren. Epite ngolo abeitor topatania, alokinga akuwar dadang emam ngajo, epei saa ka anus, kori ngisaai ngiarei; ejie akuwar daadang ka ngiboro ngulu eponito. Epite ngolo apatania ayong etic ngun, alemun akatom ataparacu ngina etupakini, ekaliket, ka alosit akicok ngikolya kori lorika! Epite ngolo abeitor topatana! Lokaato, erai akakilookinet. kerai Akuj ekengarak ayong mam ajemakin ekatic, nai owo arai ngolo ekinyoma ka eyookino, ka akitolomun angunakus Aliyet ngina a itunganan a ngini etami ngina ikiinakini iyes akiiret a itunganan a ngini akuangan.

Erai Aliyet a itunganan a ngini etami ngakipi, ngakipi nguna ka atiakun. Erai akitesegunio anasecit, ngina erai Akirot ka Akuj. Ka ekile ngolo etami, ekile ngolo eyeni atemar ebeit inges akiwo alokingaren Akuj, eyeni atemar ebeit inges abongonokin anguna angina Kirok Alobaibul, isimwonikini akiiret ngin ekonitau. Arai Akuj ikingarak iwon akijaun ngun, ikwapei isujuriyere iwon ngakesyok.

83 Akuj ngolo minat, alunyar ngisaai ngiarei. Elodak esaa tokona. A lot akiteyenunet kwana tooma loemuto, ka igiritai lokitaabo. Abeit tokona iwon daadang abongonokin anguna anu, angina losit angina elosere iwon, angina Kirok angina aponi iwon tolimunoi, angina tametait angina abu kitor natameta yok, eringa nguna ikamitai erwosi. Eturui ayong akitodol ngina edaunor akiyiar, ka nai abongonokin anapaaran ka atubokinio.

Okoi Akuj, ekasuban ngolo anakuj ka akwap, Ngolo ikinupit isua, elipi ayong anguna a ngitunga alu nakuwarina. Elipi ayong angunakang kaapei ka ikes, ebe Ekapolon Yesu, ebe toting iyong Aliyet kon. Ka ani keyiai idiobore ngini ka amamu akereru, Ekapolon, alotooma ekatau emam nyayeni ayong ngun. Elipi ayong ebe erai kedyakara anenikang alemun Akonikirot ka akisitiya ka ibore ngini ikoni nen, kisioni ayong anguna angun.

84 Nai, Ekapolon, abu ayong atotamatamak ngina ibunio Iyong ikisirwrikinia ayong anamoni, iyeni Iyong apaki arai nataparacu, abu ekepiyo ayong alemar ngun anatameta. Abu ayong onup atemar eponito Anenikon. Aso, Papa Akuj, adau ayong alimun ngun. Ka elipi ayong, Akuj ebe icamakini iyong alopote angolopei atamakinitor ayong toyakar, ebe etunganan ngolo etami, erai keyakatar itunganan adiokitam, eyenuni inges atemar ebeit inges akiwo alokingaren Akuj, ka emam nyitolomuni inges idiobore lotaukeng ngini itongorani kori ngini emam nyiriamara ka Akirot ka Akuj.

Ka, Papa, ikianyu isua ebe, ikwanginapei esikwaanikinia ayong ka ngariongeta nu nguna ka akuwar anaga; meere agelaanut, Ekapolon. Ikitubokini Iyong ayong, acekolongit, alotaukang. Ka elipi ayong, Akuj, ebe ingolikini Iyong emam pa arai anguna ka agelaanut, nai arai araut akikinyoma, akikatakinit araut ngini emam amodiyo, aanyu dang atemar atingit ayong egielit ngolo angakoniokot, alokikoru tar lokikoru, tokona, anakanikang. Ka anupa nenilala akiteyenunet.

Ka, Akuj ngolo Anakuj, kerai tomamamukaun anenikec idio ngini eoliyori. Eburaunit ayong ikes, anginidio, ka atingit ayong alokingaren kec Aliyet ngina ka asecit, ngakipi nguna ka atiakun, Ngaokot nguna a Yesu Kristo, Akirot ngina enapit akuwan. Tokorakinai ngun Ekapolon. Ka arai Ekuwuam ngolo Akuangan tobukun alotooma adio kiikinet daadang, tooma lotain kosi. Ka erai isua oruworos ngikawoikinitok ngulu ka Ateran a Yesu Kristo, alotooma apaki ngina angakonyen, alotooma akitere ngina ka akica angina ka atabong, naarai ipotokinitai isua Iyong ngun Alokiro a Yesu Kristo. Amen.

85 Iminasi iyes Inges a? [Tema atukot, "Amen."] Inupito iyes ngun a? ["Amen."] Ayong, erai kalimunit ayong idiobore ngini erono, kan alimun, "aliyet a itunganan a ngini etami," emam nyalimunit ayong ngace. Emam nyasiomit ayong. Eyai ca ayong alimun nguna epote neni kang. Ka ani ariamuni ayong aiti ngin eperi aina, abu ayong otamak, "Utukui ederes ngolo a esoswae!"

Ka abu icebore tema, "Ikwa ca ekanisa."

Aliyet a itunganan a ngini etami! Okoi, ayong! Elalak nguna eyakasi kan ngun. Emam nyisitiyai itunganan ngini etami ngun jik. Ingolik a? Emam jik. Ka iitani akiiret a itunganan a ngini emasi esigara, iyookino ngun, naarai ebeit inges toyakatar ngun kotere isimwonikini akekiiret. Nai etunganan ngolo etami eyeni atemar elosi eketau natubokinio, eliuni inges akekiiret Anakirok ka Akuj. "Naarai daadang ngulu akainaki ayong Papa epote nenikang." Ka ebuni inges akiyiar kan ngina Kirok ngina elomuni anakituk ka Akuj, ngina erai ngakipi nguna ka atiakun anasecit. Naarai, ngina itorunio Nakirok, ikianyuni iwon atemar erai asecit akinger akinup ngun, aso enupio iwon ka alosit kingaren. Erai atiakun anasecit. Iminasi iyes Inges a? [Tema atukot, "Amen."]

Amina ayong Inges, Amina ayong...

Ekyasi ngayokokan tokona Nenikeng.

Naarai Inges esauni aminun ayong

Ka agelun akakiteyario

Alokitoi akalivario.

86 Anu abu Inges tolimu? "Anu inges eyenuniata ngitunga atemar irakasi iyes Ngikakasiomak, ngina iminanarotor, ngina iminanarotor iyes nginice ka nginice." Kwana kimalakinos ka icetunganan eyakai iwon aekin nabo ka atemar, "Amina ayong iyong, dang, lokaato."

Amina ayong Inges, Ayong...(Erai nu kotere iyenuni iyong ebe...)

...Inges esauni aminun ayong

Ka agelun akakiteyario

Alokitoi akalivario.

87 Kwana, imina iyong Aliyet a itunganan a ngini etami a? [Tema atukot, "Amen."] Ngina ilosio iyong lorukude a ngakan ka ngakwapin taparac, lokaato, nakaato, iriamu mono iyong Eliyet a itunganan a ngini etami a? Ngina ikinyaraa iyong etunganan ye ebe ebang, ite iyong Aliyet a itunganan a ngini etami a? Ngina elimunio ice tunganan nguna aronok ikitoronit iyong, iyakatar iyong Aliyet ngina a itunganan a ngini etami a? Kingolik, kitiya nguna ajokak atacakin naronis. Kilipanak ngulu ikisitiyaete iyong erono, ka ikes ngulu ikimanito iyong, ienga nai iyong Analiyet a itunganan a ngini etami.

88 Naarai arai kimina iyong ngulu ikiminasi iyong, ikwanginapei ikimalakinor iwon, ikwa ngulu minan alotooma Ekapolon, ejokak ngun, nai ipedori iyong aminun ngulu nyeminin a? Erai ngol aliyet a itunganan a ngini etami. Erai ngol Ekuwuam ngolo a Kristo alotooma kon, amina ngulu emam nyikiminasi iyong, iyakatar nai iyong eropit ngolo ka Akuj. Nai, kwana, erai kitiya iyong ngun ikwa etic, eringa iyong nyeriamuna itunganan ngini etami...iyai iyong lokorobe ngolo angiarei. Nai erai alotooma ekonitau imina kire iyong inges, anen iyenga kwana iyong naliyet a itunganan a ngini etami. Ka isimwonikini akiiret a itunganan a ngini akuangan, ngini iyeni iyong, alotau kon kisioni idiotunganan, idiobore dadang, nyimitak nguna apotu totakanut. Nyeumokina mono Inges a?

...esauni aminun ayong

Ka agelun akakiteyario

Alokitoi akalivario.

Oloto iwon Anakica, erai Akica ngina ebusan,

Ebunit aneni imiliatar ngakop nguna ka akision;

Tocaikinai isua dadang naparan ka nakware,

Yesu, Akica ngina angakwapin.

Olosete iwon Anakica anaga, erai Akica ngina ebusan;

Ka ebunit aneni eliunitere ngakilimes nguna imiliasi nguna ka akision;

Okoi, tocaikinai isua naparan ka nakware,

Yesu Akica ngina angakwapin.

Potu, iyes ngikakwang dadang ngulu ka Akica, tolimosi,

Yesu, Akica ngina angakwapin;  
 Eruunete nait ngikengerei ngulu Anakuj,  
 Yesu, Akica ngina angakwapin.  
 Okoi, olosenete iwon Anakica, erai Akica ngina ti ebusan;  
 Ebunit aneni imiliatar ngakilimes angakop ka akision;  
 Okoi, toकिनai isua naparan ka nakware,  
 Yesu, Akica ngina angakwapin.  
 Iminasi iyese ngun aa? [Tema atukot, "Amen."]  
 Okoi, olosenete Anakica, erai Akica ngina ti ebasan;  
 Ka ebunit aneni imiliatar ngakop ka akision;  
 Tocaकिनai isua naparan ka nakware,  
 Erai Yesu, Akica ngina angakwapin.  
 Amina ayong ngun!  
 Ingoliunit akanupit Nenikon,  
 Iyong Ikale Akalivario,  
 Okoi ekalakunan ngolo Ikujuwana;  
 Kiirarai ayong ayai akilip,  
 Tolema ngakasecisia dadang...(Toliunai ayong, Ekapolon, Anakirot kon.)  
 Okoi toकिनai ayong nakolongit na  
 Oruwor ngolokon ka akileleba!  
 Totamak ceni iyong ngun, aliunio Anakirot, "Ngolokon ka akileleba."  
 Etorit ayong nakirionut ngina ka angodya,  
 Ka okolukunite ayong akadakinit,  
 Toruwor iyong Eketenan kang;  
 Kilocok akirionut toruwor apaaran,  
 Tomieta ngakiyo nguna ka akialolong nawae,  
 Nyikicamak ayong ekoyakini  
 Anenikon nariyet.  
 [Togeuni Lokaato Buranam akigunungun eete Ingoliunit Akanupit nenikon]  
 ...neni a ekatau ngolo aup,  
 Kiyengak akainakina;  
 Kilocok akirionut toruwor apaaran,  
 Ka toमितea akialolong nawai,  
 Okoi toकिनai ayong ageun nakolongit na  
 Aruwor ngolokon ka akileleba!

89 Akuj ngolo minat, ikimina isua aeo Nenikon, anera erai nen itoodiarere isua akosi kipup, akosi lelian, atukot daadang, ikwanginapei ikiengakinia Iyong isua Akirot ngina ka Akiyar. Ikitopoorit isua, Ekapolon. Ka eete a ngol, kijaarai isua, ikijaari iyong isua Ekapolon a? Erai ngin akosi kiitanit, erai aliunio Anakirot ka Akuj, ka alosit angina kolongit alotooma Akica, Akica ngina ka Eemut.

Ka kilelebik ekosi rot angina kolongit ka amina,

Ikwanginapei ikilosio isua ka Akuri ngina Anakuj;

Olosete angolo saa, ka eete ka amaisian,

Kilelelbik ekosi rot jwijwi ka amina.

Tokorak ngun, Ekapolon. Kitererengoi isua kaapei tokona. Tocamak Akoni jokis ka akision toyakaun kaapei ka isua. Kitangaleu ngulu ediekasi ka ngulu eridakina alokitela dadang.

Ikitalakarit isua Iyong anguna alokaato kogginis nakuwarina, ebe icamak Iyong inges anyoun alodakitar, alosit lore engale. Ikilakara isua anguna angiboro adaadang angulu itiya Iyong, ka anguna ka akosi gogongu angikulepek ebe apupun isua akikeuno tokona.

90 Ikitalakarit isua Iyong anguna a Eemut angolo enyilunitai nakuwarina, Ekapolon. Emam nyitiya ayong ejok, nai elipit ayong, Ekapolon, ebe itojokuni Iyong anakonyen angitunga, ikotere ingolikinete ka iyenunete nguna epelekinitere. Toriamu akibuses aneni angun, Ekapolon, ka erai isua oriamutu amisiikin naga, erai kemam ibore, ebe ebeit isua akiyar kan Amukat ngina ka Akirot ka Akuj, ngina eliunitai aneni ka Akuj anguna angikedwe bon. Erai atukot ngina etyakitai. Emam nyerai anguna a idiotunganan. Erai bon anguna angul, ngikon ngulu eseunitai, ikwanginapei araaatar ngakipi nguna ka atyakun nguna ka atayok angina arengan kan ngisirael bon. Aso, Papa, ikiyeni isua atemar erai Amukat ngina angamesekin bon.

“Emamn nyiyookino ayong alemun amukat ngina angidwe ka acakakin longokwo,” ngun abala Yesu.

Ka abu aberu, ebongokini tema, “Ee, Ekapolon, iyookino ngun, nai etemokino ayong akinyam ngarare.”

Ka epupio iwon alopite angol nakwarina, Ekapolon. Ikiitanit isua nguna ikiinakini Iyong isua, Papa, naarai ikinyamit isua akoro ka akure anguna kon.

Tokorak iyong kotere ngakosi korosio kisimwonikinai ka ngakosi kiitaneta kiteyenunai, naarai, Papa, ikitanitai isua ayakaun ka akiitanit ngina a itunganan angini iyookino. Ka etunganan ngolo iyookino erai Yesu Kristo, ka erai akekiitanit akitiya acamit ngina a Papa, a ngolo erai Akirot. Tokorakinai isua ngun, Papa. Ingisita isua ngun Alokiro Keng. Amen.

Onyoutu owaa ikwapei eokinere iwon eete ngolo ka atwario, ngolo ebela, Ya Ekiro a Yesu kaapei ka yong.

91 Alokinga aneni adol Eemut tokona, alotooma neni adol Akiteyenunet nakuwarina, arai Akuj toyakaun kaapei ka iyong tokona ikwanginapei egolokinere iwon akilip. Arai angini tunganan, alokinga aina, atami enuminumi iyes alotooma akipup nguna ayaunit ayong sek nenikus. Ka ekinyomit ayong ebe iwaakini Akuj ngun tooma lotainikus ka ainakin iyes akilocunet ngina iyookino anguna angun.

Ka iyes ngitunga anege anatukot ngulu iyakatar ngakitambarai nguna ecakakinaitai nege, edokok ayong ngakan kang kidiama kec. Elipit ayong kitangaleu Akuj anginitunganan anenikus, kotere nyeyakaun ngiditunga ngulu ediekasi alokiding yok, kingolik iyong epite ngolo ebongonokinio Akuj akilip.

Ngina ikicunakinor iwon iwapei, “Ngina ecanakinotor ngitunga kaapei ngulu enyaritai ka Ekakiro ka akilip, eirari Ayong Anakuj.” Abu Inges kiiki akitiyakin ngun.

92 Aso, emam nyikitiakak iwon. Ikirai iwon ipeitunganan; Ikirai iwon daadang ipei, alotooma Kristo Yesu. Ka anginitunganan ilipi anguna anginice; kilipete angunakang ikwanginapei elipia ayong dang angunakus. Ikiterereng Akuj akitodol ngina ikianyunor iwon nabo.

Ka ekinyomit ayong atemar ibuni iyong akitiira...iyes ngulu iyaret anege iyapiyete, ipote iyes loema ka akipeyokin kaapei ka eyokokeyokon ngolo ajokan, Lokaato Nevile. Ikitiyakini inges iyes nguna ajokak, Lokaato Mann ka ngitunga ngulu ajokak ngulu eyakatar ikes alotooma anege alo eema.

Arai kidunyasi iyong kaapei ka Lokaato Yunia Jakson kori ngice anenikec alokitela, Niu Yok ka ngakiboisio nguna egelegelya neni eyakatar ikes akiriamunun kes, alotooma Arisona ka kalifonia, kipieyokisi ngikanisai ngul arai kiyakasi iyes kinga inaa. Ikilipit isua ebe tobongut nabo ka tocamak ekeyokon ikingarak iyong akisisaun nguna alalak nguna etapito Ekapolon Yesu.

93 Ikiterereng iyes Akuj eyakai iwon aeokin eete Ya Ekiro a Yesu Kaapei Ka Yong.

...Ekiro a Yesu kaapei ka iyong,

Ikoku ka akialolong ka ngican;

Ikitalakari ka ikiinakini iyong akinapakina,

(Ai ilosi iyong...? Ikinapakini Inges iyong...?...)

...tolot iyong.

Ekiro ngolo cicing (Ekiro ngolo cicing), Okoi keboboer! (Okoi keboboer!)

Atametait ngina ka akwap ka alakara ngina Anakuj;

Ekiro ngolo cicing, Okoi keboboer!

Atametait ngina ka akwap ka alakara ngina Anakuj.

94 Kingolia natukot nakuwarina, kingolik Lokaato Estal alokau aina, Lokaato Palma, ka ngulu alalak, Lokaato J. T, ka ngikejaanakinak ngulu alalak ngulu ewaasi alalo, emam nyapedorit ayong anyara ngikece- rworua daadang. Kerai opedori ayong ayakaun ka iyees , anginitunganan, alokidiana anege, ka iyees daadang alacakin atukot kori akitiyakin idiobore. Emam iyong, emam nyicamito iyees a? Ayeni ayong iyakatar iyees etau ngolo Kristoit ka iyenete dang epite ngolo ikiyakar iwong; ikirai iwong daadang iwapei ipeitunganan, alotooma Kristo Yesu.

Kwana otamutu engaet ngolo etupakini ikwanginapei eokinere iwong inges, ikwanginapei ikilacakinia iwong Lokaato All Martin anege alotooma akilip. Ka acamit ayong...era logo Lokaato Maritin Eyal ngolo, anupit ayong, ebunit alo Akansas kori Missouri. [Tema Lokaato All Maritin, "Missouri."] Missouri, ngina eyai Akansas, ecunanakin ngulu alo Missouri inaa. Eyakatar ikes ekanisa inaa.

Abu ayong oripu Lokaato ngoloce lo anege, ekepiyo ayong atamun ekekiro, Biriwa. Ayai inges nege ataparacu na. Atami eringa inges eyai nege nakuwarina. Ee, engolik ayong inges ewoi anege alalo, Lokaato Biriwa. Abu eikinite abunore anguna ka akiterereng ngikanisae kec, ngapakio nguna alalak. Adoli ayong inaa acekolongit, kan akingarakineta a Ekapolon, ikwapei apedoria ayong.

Kwana, ikwapei eokinere iwong engaet ngolo etupakini tokona.

Alokiro a Yesu ejuurui isua,

Ikibusokina nakejen Keng,

Ekabaka angikabakai alotooma Nakuj itanapio Inges ebokot,

Ngina engetakinor ayokolosit.

Aeokisi inges tokona.

Alokiro a Yesu ejuurui isua,

Ikibusokina nakejen Keng,

Ekabaka angikabakai alotooma Nakuj itanapio Inges ebokot,

Ngina engetakinor ayokolosit.

Ekiro ngolo cicing (Ekiro ngolo cicing), Okoi keboboer! (Okoi keboboer!)

Atametait ka alakara ngina Anakuj;

Ekiro ngolo cicing, Okoi keboboer!

Atametait ka alakara ngina Anakuj.

Okoi, ya Ekiro ngolo a Yesu kaapei ka yong,

Ikwa aupal analocio adadang; (topupok tokona)

Okoi, ngina ikilukuniata iyong ngakitemieta, (Anu ebeit iyong etic?)

Kiyengak Ekiro ngol alotooma akilip.

Ekiro ngolo cicing, Okoi keboboer!

Atametait ngina alokwap ka Nakuj;

Ekiro ngolo cicing, Okoi keboboer!

Atametait ngina alokwap ka alakara ngina Anakuj.

Esujuroto ngakesyok.

Okoi Ekiro ngolo cicing, Okoi keboboer!

Atametait ka alakara ngina Anakuj;

Ekero ngolo cicing (Ekebatisatai alotooma keng; elipi dang alotooma keng), Okoi keboboort!

Atametait ka alakara ngina Anakuj.

Lokaato Mariting. [Ilipi Lokaato Maritin]



[www.messagehub.info](http://www.messagehub.info)

Ngalimonokineta nguna a  
**William Marrion Buranam**  
"...alorua angulu ke etoil..." Apuk. 10:7